


بساط زیست



ارشاد محمود ارشد

بساطِ زیست

ارشد محمود ارشد

ضابطہ

جملہ حقوق بحق طلحہ ارشد کے محفوظ ہیں
ترجمین و آرائش: ملک عرفان خانی، ناظم اعلیٰ حرف اکادمی

ISBN: 978-969-8644-68-0



نام کتاب	:	بساط زیست
شاعر	:	ارشاد محمود ارشد
پبلشرز	:	حرف اکادمی پاکستان
پرنٹرز	:	شریف پرنٹنگ پریس، راولپنڈی
سرورق	:	سید شبیر الحسن
اشاعت اول	:	2017ء
قیمت	:	300 روپے
رابطہ	:	0300-6008622

0336-5262149

پبلشرز : حرف اکادمی راولپنڈی
ایمچ۔ 9، اسٹریٹ 6، مل دیولین، اڈیالہ روڈ، راولپنڈی
0336-5262149

email; col.syedmaqboolhussaln@yahoo.com

انتساب

بے لوث
چاہتوں کے
امین
لوگوں
کے نام

ارشاد محمود ارشد کی دیگر کتب

2007ء	شاعری	عجب سی بے قراری ہے
2009ء	شاعری	کبھی میں یاد آؤں تو.....
2014ء	شاعری	شام کی دہلیز پر
2010ء	مرتبہ	محبت بانٹ لیتے ہیں
2010ء	مرتبہ	نبی کا قصیدہ
2011ء	مرتبہ	تمہاری یاد کا موسم
2011ء	مرتبہ	کوئی تعبیر دو مجھ کو

فہرست

☆	ادھورے پن کا ادراک	سیما غزل	۱۱
☆	درختوں اور پرندوں سے ہمکلام شاعر	قمر رضا شہزاد	۱۴
☆	دم ساز	ارشاد ملک (سرگودھا)	۱۹
☆	ارشاد محمود ارشد کی شعری کائنات	ڈاکٹر شفیق آصف	۲۲
☆	بساطِ زیست اور قصرِ ذات	صائمہ نورین بخاری	۲۶
☆	مجھے کچھ کہنا ہے	ارشاد محمود ارشد	۳۱
☆	نعتِ رسول مقبول ﷺ		۳۳
☆	سلام		۳۵
☆	سلام		۳۷

فہرستِ لیاقت

۱۔	مرتے ہوئے وجود کی حسرت تمام شد	۳۸
۲۔	زمین کی کوکھ سے پہلے شجر نکلتا ہے	۳۹
۳۔	گھنے درخت کے سائے میں جب قیام ہوا	۴۱
۴۔	اس زندگی کی ہمارے دلگیر مت سمجھ	۴۲
۵۔	تلخ لہجہ ذرا ہوا مرے دوست	۴۳
۶۔	زرد آنکھوں میں کئی پھول کھلا سکتی ہے	۴۵
۷۔	حسین آنکھوں کی بیعت ہو رہی تھی	۴۶

- ۸۔ ایک جھلک کی آج بھی آنکھ سہالی ہے
- ۹۔ خودی کے زعم میں ایسا وہ جتلا ہوا ہے
- ۱۰۔ ایسے بھی آزار اٹھانا ٹھیک نہیں
- ۱۱۔ درد بگھٹتا ہوں جس کو اسی کا یار بھی ہوں
- ۱۲۔ کلتے ہی ڈور سانس کی نام و نمود خاک
- ۱۳۔ نمود ذات کے اس مرحلے سے پہلے بھی
- ۱۴۔ مداری بس تماشا کر رہا تھا
- ۱۵۔ سجا کر کھیل سارا اس زمیں پر
- ۱۶۔ زخم اس دل کا نشانی میں کہاں سے آیا
- ۱۷۔ سوائے جس کے کوئی زندگی میں تھا ہی نہیں
- ۱۸۔ جنون شوق کسی مرحلے میں تھا ہی نہیں
- ۱۹۔ شام لمحوں میں ڈھل بھی سکتی ہے
- ۲۰۔ کیوں چھوٹا ہے خار سینے میں
- ۲۱۔ چشم حیراں سے دیکھتا کوئی ہے
- ۲۲۔ اس میں کیا بات مری جان وضاحت کی ہے
- ۲۳۔ درد جب ہو فزوں کہانی میں
- ۲۴۔ میں نے اُسی سے ہاتھ ملایا تھا اور بس
- ۲۵۔ چشمِ نمناک میں اُگی بارش
- ۲۶۔ اُلجھتا ہے مرا کردار مجھ سے
- ۲۷۔ جو سورج کی تمازت بڑھ گئی ہے

- ۶۷۔ فکرتوں میں فرقت نہ جیتی ہے
- ۶۸۔ ملے گا اس کا مجھے کیا، اٹھا کے لایا ہوں
- ۶۹۔ زمانہ ناک ہوتا چاہیے تھا
- ۷۰۔ لہکنا ساز ہوتا چاہیے تھا
- ۷۱۔ پہلے اس کی آنکھوں کو تصویر کیا
- ۷۲۔ صرف کاریاں سمجھتے ہیں
- ۷۳۔ میں جانتا ہوں مرے یار کرنے والی ہے
- ۷۴۔ ایسا گہرا سناٹا تھا آنکھوں میں
- ۷۵۔ یوں طنائیں کٹ گئیں ہیں سازی کی
- ۷۶۔ حدودِ چشم کسی خاشے سے باہر ہے
- ۷۷۔ کوئی وہم گماں میں تھا مرے ایقان سے پہلے
- ۷۸۔ آئندہ جب کبھی ملا ہے مجھے
- ۷۹۔ کوئی سمجھے تو زباں اس کی وہ کیا بولتا ہے
- ۸۰۔ حوصلے دیکھئے شاد اور کے
- ۸۱۔ نصیبِ قیس کا انداک مجھ میں
- ۸۲۔ نمودِ ذات کا ایقان مجھ میں
- ۸۳۔ کتنی شدت سے کپکپائے ہونٹ
- ۸۴۔ ایک بس تیری طلب کی ہے تو کیا کیا چھوڑا
- ۸۵۔ جب فصیلِ وقت پر کچھ سائے رہ جائیں گے
- ۸۶۔ اُس نے کچھ تو کہا ہندوں سے
- ۸۷۔ جانتے ہیں یہ سب ہندے بھی
- ۸۸۔ چہاں غلِ دل بھانا بڑ گیا ہے
- ۸۹۔

- ۹۰ - ۵۰۔ وہ جو اک شخص خیالوں میں نظر آتا ہے
- ۹۱ - ۵۱۔ بے سبب تو نہیں آہوں کی نوا گونجتی ہے
- ۹۲ - ۵۲۔ چاند تارے اور نگارے کچھ نہیں
- ۹۳ - ۵۳۔ سرد جذبوں میں حرارت کچھ نہیں
- ۹۴ - ۵۴۔ چاند، سورج، فلک، کہکشاں کچھ نہیں
- ۹۵ - ۵۵۔ ایک مدت سے جو کاندھوں پہ ہوں صحرار کھے
- ۹۶ - ۵۶۔ کارِ الفت وفا تماشا ہے
- ۹۷ - ۵۷۔ بزمِ ہجراں سجائی رستے میں
- ۹۸ - ۵۸۔ قرطاس پہ قلم سے یوں نشتر لگائیے
- ۹۹ - ۵۹۔ سورج سے جو ٹوٹی دھوپ
- ۱۰۰ - ۶۰۔ طاری رہے گی سوچ پہ وحشت کا بھوت کیا
- ۱۰۱ - ۶۱۔ جس نے مالک کی عطاؤں پہ بھروسہ رکھا
- ۱۰۲ - ۶۲۔ خفا مجھ سے ہوا ہے یا میرا
- ۱۰۳ - ۶۳۔ حسرتوں کا جہاں اذیت ہے
- ۱۰۴ - ۶۴۔ پہلے مجھ کو چاک پر رکھا گیا
- ۱۰۵ - ۶۵۔ ڈبو کے خون تمنا میں انگلیاں مری جاں
- ۱۰۶ - ۶۶۔ خیالِ یار میں کچھ دل کو بے کلی تو ملی
- ۱۰۷ - ۶۷۔ وہیں تک دیکھتا ہوں میں نظر میری جہاں تک ہے
- ۱۰۸ - ۶۸۔ ہنٹ کچھ بھی نندیں صفائی، بھائی
- ۱۰۹ - ۶۹۔ کہیں تو پھینک ہی دیں گے یہ ہارسا نسوں کا
- ۱۱۰ - ۷۰۔ شاخِ مشرق سے جوا کا سورج
- ۱۱۱ - ۷۱۔ پریت سے جوا ترا ہادل

- ۱۱۲۔ اس لیے بھی دوستوں سے میں خفا ہوتا نہیں
- ۱۱۳۔ لڑکی باتیں کرتی ہے
- ۱۱۴۔ ایسے ابھی ہے ڈور سوچوں کی
- ۱۱۵۔ کچھ یوں ترے مدار سے لکلا ہوں اب کی بار
- ۱۱۶۔ کھا جائے میرے غم وہ بلا مانگ رہا ہوں
- ۱۱۷۔ جس ادھر اُس پار ہوا
- ۱۱۸۔ جمال یا راکر بدگماں نہیں ہوتا
- ۱۱۹۔ ہوا چاہت کا نغمہ گارہی تھی
- ۱۲۰۔ چمکی یوں سرخ دھوپ کہ نقشہ بدل گیا
- ۱۲۱۔ شب سیاہ میں یوں حوصلہ بڑھاتا ہوا
- ۱۲۲۔ جب تلک سانس کا تسلسل ہے
- ۱۲۳۔ دل مرا اس لیے بھی بوجھل ہے
- ۱۲۴۔ دل میں پالا ہے یوں تمہارا دکھ
- ۱۲۵۔ تجھ پہ گزری تھی غم کی رات بھی کیا
- ۱۲۶۔ جونہی لپٹی ہوا چہ انگوں سے
- ۱۲۷۔ پیچھا کرتے کرتے اک آوازے کا
- ۱۲۸۔ میں جس کے واسطے خود آج دوستوں میں نہیں
- ۱۲۹۔ دھوپ سے لڑتا مسافر معتبر ہونے لگا
- ۱۳۱۔ چاہت میں کوئی ضابطہ رکھا نہیں کبھی
- ۱۳۳۔ ایک بجھتا ہوا دیا ہوں میں
- ۱۳۶۔ ترے آزار مرتے جا رہے ہیں
- ۱۳۷۔ کالی زلف کا لوہا منوا سکتی ہو

۱۳۸	ایسا بھی کیا دیکھ رہی ہو	-۹۴
۱۳۹	میلی قسمت دھو سکتی ہو	-۹۵
۱۴۰	سنو غیر ممکن ہمارا ملن ہے	-۹۶
۱۴۱	ہر ایک موسم میں لہلہانے کی ٹھان لی ہے	-۹۷
۱۴۲	مانتے ہیں ہوئی خطا صاحب	-۹۸
۱۴۳	بچائے دھوپ سے ایسا بتا رہا ہوں میں	-۹۹
۱۴۴	تمہاری جیت کا معیار نہیں مانتا میں	-۱۰۰
۱۴۵	خدا کے نام کی توہین نہیں کر سکتا	-۱۰۱
۱۴۶	تو کبریا کے فرامین کو کیا سمجھے گا	-۱۰۲
۱۴۷	اشک پلکوں پہ سجاؤں گا چلا جاؤں گا	-۱۰۳
۱۴۸	بنائے اس لیے رکھنا پڑے گی جیون سے	-۱۰۴

نظمیں

۱۴۹	کچھ دن یونہی گھر کی چھت پہ جھنڈے بھی لہراؤ گے (مٹی نغمہ)	-۱
۱۵۰	پاک وطن ٹو پر کھوں کا سرمایہ ہے (مٹی نغمہ)	-۲
۱۵۱	تمہارے جنم دن پر	-۳
۱۵۳	عورت	-۴
۱۵۴	تمہیں آزاد کرتا ہوں	-۶
۱۵۵	ابنِ آدم	-۷
۱۵۷	عقدہ	-۸
۱۵۸	قیدی	-۹
۱۵۹	بیوپار	-۱۰

ادھورے پن کا ادراک

بعض روحیں، کسی چیز، یا بات کا کھوج، تلاش اور جستجو لے کر پیدا ہوتی ہیں۔ شاید انہیں ہمیشہ سے معلوم ہوتا ہے کہ کچھ کھویا ہوا ہے جو انہیں ہمیشہ ادھورار رکھے گا..... اور اپنی تکمیل کا شدید اضطراب انہیں اور ان کی سوچ کو کبھی چین نہیں لینے دیتا..... سکون سے بیٹھنے نہیں دیتا۔

ایسے لوگ کائنات میں آنکھیں کھولتے ہی اپنی کھوج کی ابتدا کر دیتے ہیں۔ آپ نے یقیناً ان بچوں کو دیکھا ہوگا جو کھیلنے کی بجائے کسی کونے میں بیٹھ کر ریت پر لکیریں کھینچتے رہتے ہیں..... یا خلاؤں میں نگاہیں جمائے اپنی ہی ذات کے سفر پر نکل جاتے ہیں..... ایک ایسے راستے پر جس کی اپنی پہچان بھی نہیں ہوتی..... وہ نہیں جانتے کہ وہ کہاں ہیں..... کیوں ہیں..... اور کیا کر رہے ہیں..... لیکن وہ اپنے ہی اندر بیٹھے خود کو غور سے دیکھ رہے ہوتے ہیں.....

آپ نے وہ بچے بھی ضرور دیکھے ہوں گے جو کھلے آسمان تلے لیٹ کر بادلوں کی تصویریں ترتیب دینے لگتے ہیں۔ ”یہ لڑکی ہے“ بال کھولے بیٹھی ہے، مجھے دیکھ رہی ہے“ ”وہ میں ہوں..... اُڑ رہا ہوں“ ”وہ کوئی بابا ہے سب کے درمیان میں کھڑا ہے“ وہ کوئی ہے جو دیوار بنا رہا ہے“ ”اور..... وہ پرندہ ہے، کہیں جیسے بھیگا ہوا بیٹھا ہے۔“

ایسی ہی بہت سی کہانیاں بناتے بناتے وہ بے خبر سو جاتا ہے مگر اگلی صبح اسی بے چینی اور اضطراب کے ساتھ اٹھ بیٹھتا ہے۔ پھر وہی ریت پر لکیریں، بادلوں کی تصویریں، بھیگا ہوا پرندہ..... ذات کا خوف زدہ کر دینے والا سفر..... وہ چاند کو دیر تک دیکھتا اور اس کی روشنی کو اپنی آنکھوں میں بھرنا چاہتا ہے۔ وہ تیز بارش میں بھیگتا اور پھسل کر گر جاتا ہے، پھر بھیگتا ہے، پھر گرتا ہے۔ منع کرنے کے باوجود بھی باز نہیں آتا، وہ بچہ ادھورے مناظر میں پلتا ہے، ادھورے پن کو سینے سے لگائے آگے

بڑھتا ہے، پھر ایک وقت آتا ہے جب اسے ”ادھورے پن“ کا ادراک ہو جاتا ہے..... مگر سبب دکھائی نہیں دیتا..... بھائی نہیں دیتا..... تب کبھی وہ کسی کینوس پر لکیریں کھینچ کر ان کے رنگوں کو اپنی آنکھوں کے سامنے پھیلا کر اپنے اندر کی لنگی کو لکیروں اور رنگوں میں تلاش کرتا ہے یا پھر اس لنگی کو ان کے سپرد کر دیتا ہے۔

کبھی وہ شعر کہہ کر اپنی ذات کے پرت لوگوں کے سامنے رکھتا چلا جاتا ہے، مگر اصل میں وہ یہ سارے پرت اپنے ہی سامنے رکھ کر وہ حصہ تلاش کرنے کی کوشش میں ہوتا ہے جو کہیں کھو گیا ہے۔
کچھ کھوجانا..... صرف اس کا خیال یا واہمہ نہیں ہوتا..... اس کی جستجو یہ ثابت کرتی ہے کہ کہیں کچھ ہے..... جو ملا تو وہ مکمل ہو جائے گا.....

تو..... نثر لکھنا، لکھتے چلے جانا..... شاعری کرنا..... کرتے چلے جانا، پینٹنگ کرنا اور کرتے چلے جانا..... یہ سب وہی ہیں جو خود کو کھوجنے لگے ہیں..... کون جانے کوئی مکمل ہوتا بھی ہے کہ نہیں..... لیکن یہی تو زندگی ہے..... پیدا ہونا، کھانا، پینا اور مر جانا..... انسان کی زندگی ہو ہی نہیں سکتی تو..... ارشد محمود ارشد..... اسی قافلے کا فرد ہے.....

خدا کہتا ہے خود کو کھوجنے کی کوشش کرو..... مانگنے کا سلیقہ پیدا کرو، میں تمہیں سب کچھ دوں گا، سو..... یہی اُمید ہے جو کسی باریک روشن لکیر کی طرح اس اندھیری دنیا میں کچھ لوگوں کو راستہ دکھاتی ہے۔ اور یہ لوگ..... اسی روشن لکیر کو تھامے آگے..... اور آگے بڑھتے چلے جاتے ہیں۔ اسی روشن باریک لکیر کا ایک سرا ارشد محمود ارشد کے ہاتھوں میں بھی ہے۔ لیجیے میں ثابت کرتی ہوں کہ میں نے ٹھیک کہا۔

جدھر نگاہ کروں ریت ہے یا گرد و غبار
کہ سبک میل بھی صحرا کے راستوں میں نہیں
ہں..... مجھے ارشد محمود ارشد سے ایک شکایت ہے کہ ان کی تحریروں میں کہیں بے

ساختہ اور بہت بکھری ہوئی مایوسی دکھائی دیتی ہے۔ اتنی بکھری ہوئی کہ سمیٹنے میں ارشد کو بہت مشکل ہوگی..... جیسے.....

بس اب تو شوق ہی اڑنے کا رہ گیا ارشد
ذرا سی جان بھی ٹوٹے ہوئے پروں میں نہیں
یا جیسے.....

رفتہ رفتہ سب رگوں میں سنناٹ آگئی
نفلوں کے زہر کا ایسا اثر ہونے لگا
البتہ..... مندرجہ ذیل شعر پڑھ کر اچھا لگا اور یوں محسوس ہوا جیسے ارشد کے اندر وہ کھوجی
بچہ آج بھی پوری آب و تاب سے موجود ہے جو اسے چین نہیں لینے دے گا اور..... وہ شعر ہے۔
اک دن اسی مقام پر آئیں گے وہ ضرور
ارشد نے جانے والوں کو روکا نہیں کبھی
یہ یقین، یہ بھرپور اُمید اور یہ بے نیازی اور خود اعتمادی، تکمیل کی طرف پہلا قدم ہے اور
ایسی ہی بہت سی اُمیدیں ارشد محمود ارشد کی شاعری میں موجود ہیں۔ مجھے اطمینان ہوا کہ میں کسی
بے سمت الجھے ہوئے اور کنفیوزڈ شخص کو نہیں پڑھ رہی، بلکہ ایک ایسے شخص کو پڑھ رہی ہوں جو نہ
صرف اُمید ہے بلکہ اپنے قاری کو اُمید کی ”چنگاریاں“ ہی سہی..... مگر بانٹ تو رہا ہے۔

سیما غزل

کراچی



درختوں اور پرندوں سے ہمکلام شاعر

ادبی دنیا میں ہوش سنبھالنے کے بعد جو پہلی آواز میرے کان میں اُتری وہ دبستان لاہور اور دبستان سرگودھا کے ناموں کی تھی۔ اس وقت تو خیر میں نہیں سمجھ سکا کہ آخراں دونوں شہروں کو دبستان کیوں کہا گیا مگر کچھ عرصہ گزرنے کے بعد پھر کھلا کہ اس وقت ادبی منظر نامے پر دو بڑے ادیب اور شاعر اپنے اپنے ارادت مندوں کے ساتھ معروف عمل ہیں۔ ان میں ایک نام جناب احمد ندیم قاسمی اور دوسرا نام ڈاکٹر وزیر آغا کا تھا۔ کمال کی بات یہ ہے کہ ان دونوں بڑوں کا تعلق سرگودھا کی سرزمین سے تھا۔ جناب احمد ندیم قاسمی بعد ازاں ہجرت کر کے لاہور تشریف لے گئے جب کہ وزیر آغا سرگودھا میں ہی قیام پذیر رہے۔ ان دونوں کی ادبی چہل قدمی نے دو ادبی گروہوں کو جنم دیا۔ قطع نظر اس کے کہ ان دونوں ادبی گروہوں کی مختصصت ادب کے لیے کتنی سودمند یا نقصان دہ ثابت ہوئی مگر اس کے نتیجے میں دبستان لاہور اور دبستان سرگودھا کے نام سے وہ مکتبہ فکر پروان چڑھے جنہوں نے ایک عرصہ تک ادبی منظر نامے پر حکمرانی کی۔ ملک اور بیرون ملک متحرک ادیبوں کی اکثریت کسی ایک دھڑے کے ساتھ منسلک ہونے کو اپنے لیے اعزاز سمجھتی تھی۔ اگرچہ دونوں بزرگان ادب کے رخصت ہونے کے بعد یہ گروہ ٹوٹ پھوٹ گئے لیکن اس

کے نتیجے میں جو ادبی تحریک پیدا ہوا اس کے اثرات آج بھی محسوس کیے جاسکتے ہیں۔ خاص طور پر بڑے ادبی مراکز سے الگ تھلگ سرگودھا جیسا شہر اپنی علیحدہ شناخت کے ساتھ نمایاں ہوا۔ آج بھی سرگودھا کی ادبی سرگرمیاں اس کی گواہی دے رہی ہیں کہ وہاں ایک تسلسل کے ساتھ سنجیدہ تخلیقی کام ہو رہا ہے۔

نثر اور شاعری ہر دو میدان میں یہاں کے ادیب اور شاعر بھرپور طریقے سے سرگرم عمل ہیں۔ انہی شاعروں میں ایک معتر نام ارشد محمود ارشد کا ہے جو ۲۰۰۰ء کی دہائی میں ادبی افق پر طلوع ہونے والے ان ستاروں سے تعلق رکھتا ہے جنہوں نے اپنی شاعری کی چمک دمک سے اہل علم ادب کو اپنی طرف متوجہ کیا اور میں سمجھتا ہوں ادبی دنیا میں صرف شعر کی بنیاد پر دوسروں کی توجہ حاصل کر لینا وہ کامیابی ہے جو شعراء کے جہوم میں کم کم خوش نصیبوں کے حصے میں آتی ہے اور وہ کم کم خوش نصیب وہی ہوتے ہیں جن کا مرکز و محور ان کا تخلیقی کام ہوتا ہے۔ وہ صلے اور ستائش کی تمنا کیے بغیر اس میں لگن کے ساتھ بچے رہتے ہیں۔ انہیں نہ تو کسی کے مشہور ہونے سے کوئی غرض ہوتی ہے اور نہ ہی شاعری ان کے لیے دنیا کمانے کا ذریعہ وہ تو صرف شعر کہتے ہیں مست رہتے ہیں۔

میں اپنے بعد میں آنے والے اچھے شعراء کی شاعری سے کبھی غافل نہیں رہا۔ ارشد محمود ارشد بھی دیگر عمدہ شاعروں کی طرح مسلسل میرے مطالعے میں رہا۔ ادبی جرائد اور سوشل میڈیا جہاں بھی مجھے ان کی غزل پڑھنے کو ملی مرے لیے سرشاری کا باعث بنی یقیناً اس کا کوئی دعویٰ نہیں کہ وہ ایک عظیم شاعر ہے۔ لیکن ایسا بھی ہرگز نہیں ہے کہ اس کی شاعری کو نظر انداز کیا جاسکے۔ جب ہم خود ساختہ عظمت کے ڈر سے نکل کر شاعری کی تنقید کا فریضہ انجام دیتے ہیں تو ایک خوشگوار حیرت ہماری رگ و پے میں دوڑ جاتی ہے۔ وقتاً فوقتاً آنے والے غزل کے عمدہ شاعروں نے غزل کو اتنا امیر کیا ہے کہ غزل کی موت کا اعلان کرنے والے خود اپنی موت مر گئے ہیں۔

ارشد محمود ارشد نے اپنی غزل کا خیر عہد حاضری صورت حال اور اپنے اندرون کی دنیا

سے جنم لینے والی ایسی کیفیات سے اٹھایا ہے جو ہر پڑھنے والے کو اپنی محسوس ہوتی ہیں۔ عمدہ شاعری کا کمال بھی یہی ہے کہ وہ شاعر اور قاری کے مابین فاصلوں کو ختم کر دیتی ہے اور جب یہ فاصلے ختم ہو جاتے ہیں تو پھر شعر کا قاری شاعر کی دنیا کا حصہ بن جاتا ہے۔ مرے خیال میں یہی وہ بنیادی بات ہے جو کسی شاعر کے کلام کو قبول عام کا درجہ دیتی ہے اور یہ سارے کا سارا عمل شعوری سطح پر شاید اس لیے بھی ممکن نہیں کہ جینون شاعر سب سے پہلے اپنے اور اپنی ترجیحات کا تابع ہوتا ہے۔ وہ صرف اور صرف انہی معاملات یا واردات کو اپنی شاعری میں اتارتا ہے جو وہ محسوس کرتا ہے اور جو شاعر ایسا کرنے پر قادر نہیں وہ محض مصرعے تو وزن میں کر سکتا ہے لیکن ان میں وہ شعری روح نہیں پھونک سکتا جو کسی شعر کو زندگی بخش سکتی ہو۔ یہی وجہ ہے ہمارے ہاں مردہ شاعری کے ڈھیر لگے ہوتے ہیں اور جنہیں وقت و مقام و فتنہ سپرد خاک کرتا رہتا ہے۔

ارشاد محمود ارشد کے کلام میں زندگی اس لیے سانس لیتی ہے کہ اس نے اپنے سچ کو اس میں سمویا ہے۔ اس کے اپنے دکھ سکھ، محبتیں نفرتیں اور اپنا نظریہ زندگی اس کی شاعری میں جھلکتا دکھائی دیتا ہے۔ اس نے اپنی شاعری کا خام مواد اسی مٹی سے اٹھایا ہوا ہے جہاں اس کے پاؤں جھے ہوئے ہیں اور یہ مٹی اس کے اپنے شہر سرگودھا کے مضافات کی ہے جہاں آج بھی درختوں اور پرندوں کی حکومت ہے۔ اور یہ سب کچھ اس کی شاعری میں اس طرح نمایاں ہوا ہے۔

کھنے درخت کے سائے میں جب قیام ہوا
میں پہلی بار پرندوں سے ہم کلام ہوا

اس لیے سر پہ اٹھایا ہے یہ غم کا سورج
دھوپ پڑتی ہے تو پیڑوں پہ ثمر آتا ہے



کٹ کے جب بھی درخت گرتا ہے
پھڑپھڑاتے ہیں تب پرندے بھی

پھول پرندوں اور درختوں سے محبت کرنے والا شخص ایسے گداز دل کا مالک ہوتا ہے۔
جسے دنیا بھر کے تمام انسانوں کے دکھ اپنے دکھ لگتے ہیں۔ اسی احساس کی شدت اور حساسیت نے
ارشاد محمود ارشد کے کلام کو اس کی ذات سے نکال کر کائنات تک پھیلا دیا ہے۔
ارشاد محمود ارشد کے شعری سسٹم میں نمایاں اور اہم بات اس کی جدید شعری حیات سے
آگاہی اور تازگی کا عنصر ہے اور یہی وہ عنصر ہے جو شاعری کے ظاہری لباس کو دیدہ زیب اور دلکش
بناتا ہے اعلیٰ سے اعلیٰ مضمون اگر بھونڈے طریقے سے بیان کیا گیا ہو تو وہ ہرگز اپنا تاثر نہیں چھوڑتا
جبکہ بعض اوقات معمولی سی بات نئے رنگ ڈھنگ اور سلیقے سے بیان کی جائے تو وہ ایک ایسا
لطفِ سخن پیدا کرتی ہے جو پڑھنے والے کے وجود میں اتر کر اسے دائمی سرشاری عطا کرتی ہے۔
ارشاد محمود ارشد نے بہت سے مقامات پر تازگی کے اس ہتھیار کو نہایت چابکدستی سے استعمال کیا
ہے جس کی بدولت اس کا کلام بابرکت تاثر سے آشنا ہوا ہے۔

چند شعر ملاحظہ کریں:

بدن کی بھر بھری مٹی کو دھول کر بیٹھا
کسی کے واسطے میں راستہ بناتا ہوا

تو جہاں پھینک کر گیا تھا مجھے
دیکھ اب بھی وہیں پڑا ہوں میں

یہ کوئی اور طلب پانیوں میں لے آئی
مرا خیال کسی جل پری میں تھا ہی نہیں

کہانی انتہا تک آ گئی ہے
کہیں آیا نہیں کردار میرا
آؤ دو چار قدم چل کے ذرا دیکھتے ہیں
پھول بہتے ہوئے پانی میں کہاں سے آیا

ارشاد محمود ارشد کی شاعری کے ساتھ وابستگی والہانہ ہے اس کا شمار ان گنے چنے شعراء
میں ہے جو اپنا لمحہ شاعری میں گزارتے ہیں اور فی زمانہ ایسے شاعر کا دم شاید اس لیے بھی غنیمت
ہے کہ اس بے مستی کے عہد میں کوئی تو ہے جو لوگوں کے دکھ درد نہ صرف محسوس کرتا ہے بلکہ انہیں
شعر کی زبان بھی دیتا ہے۔

مری دعا ہے کہ خداوند کریم ارشد محمود ارشد کی شعری توفیقات میں مزید اضافہ کرے اور
اس خوبصورت مجموعے کے بعد بھی اس کا شعری سفر بلندی کی طرف جاری رہے۔ آمین

قمر رضا شہزاد

☆☆☆



دم ساز

چناب اور جہلم کے درمیان کی زمینیں عجیب و غریب صلاحیتوں کی زمینیں ہیں کہ ان کے اندر کی آنچ میں گندم، کنوں اور محسوسات کی فصلیں ایک جیسی توانائی کے ساتھ اُگتی اور پھلتی پھولتی ہیں یہاں کی گندم میں خصوصی دمک ہوتی ہے، یہاں کے کینوں میں ایک الہیلی چمک ہوتی ہے اور یہاں کے باسیوں میں محسوسات کی دُنیا انوکھی اور پرت در پرت جذبوں سے بُنی ہوئی ہوتی ہے احساس و جذبہ زمین کے مساموں میں سفر کرتا ہوا یہاں کے باسیوں کے مزاجوں میں منتقل ہوتا ہے۔ تو علوم و فنون کی کارگاہیں چلتی ہیں، شعور و فکر کے دیے روشن ہوتے ہیں۔ جذبہ و احساس کے تار جھنجھٹاتے اور سروں میں ڈھلتے ہیں۔

ارشاد محمود ارشد بھی اسی دیس کا جھنجھٹایا ہوا ساز ہے جو شعر و نغمہ میں ڈھلتا ہے تو بھلا لگتا ہے کہ اس کا تخلیقی سفر سماجی اور ثقافتی فنی سروں پر محیط ہے۔ ارشد کی شاعری میں اظہار و ابلاغ قدرتی ہے، فکر و خیال جن ارتقائی منازل سے گزرا ہے، وہ فطری ہیں رومانیت کے ساتھ منفرد و تخلیقی صلاحیت اس کے ہاں مالک کی دین ہے مگر ان کا مطالعاتی اور مشاہداتی تسلسل سراسر اپنا اور سراسر انفرادی ہے جو دلگداز بھی ہے اور دلفریب بھی..... فن پر گرفت کے ساتھ اس کا خوبصورت مترنم انداز مزہ دیتا ہے۔

اسے میں رازداں کرنے لگا تھا
لپٹ کے رو پڑی دیوار مجھ سے
زندگی آپ سکھاتی ہے قرینے سارے
دخم ملتے ہیں تو جینے کا ہنر آتا ہے

ارشاد محمود ارشد کے ہاں سلیقہ اظہار طرح دیتا اور کاروبار دنیا کی تپش اور سلگن میں ایک ٹھنڈی میٹھی شعری فضا قائم کرتا چلا جاتا ہے پھر اس شعری فضا میں ان کا سوچتا ہوا اظہار فکر، شعور انسانی پر اپنے اثرات مرتب کرتا ہے۔ سلگتی ہوئی دھوپ چھاؤں میں اس مخصوص شعری فضا کی چھتری اپنی ذمہ داری بھاتی اور ٹھنڈکیں فراہم کرتی چلی جاتی ہے۔

بوڑھے پیڑ کی چھاؤں کیسے بانٹو گے
آنگن میں دیوار اٹھانا ٹھیک نہیں

اُلجھ کر راستے میں سوچتا ہوں
کوئی دمساز ہونا چاہیے تھا

کوئی تو سانحہ گزرا ہے اس پرندے پر
کہ آدھی رات کو جو گھونسلے سے باہر ہے

ارشاد محمود ارشد کے اشعار کے مضامین تفکر آمیز بھی ہیں اور بہجت آفرین بھی۔ ان کی غزلوں میں دل پر گزرنے والی کیفیات اپنے اظہار کے تسلسل میں کیف و کم کا خلوص کیش مجموعہ ہے۔ انھوں نے بجا طور پر غزل میں نوجوان شعرا کی نمائندگی کی ہے۔ اپنے پورے تہذیبی رچاؤ کے ساتھ ان کے پاس محبتوں کی ککب بھی ہے، جذبے کی آنچ بھی اور خیال کی پرواز بھی۔ خالصتاً انسانی رشتوں کے باہمی تعلق، محبت و مروت کے مناظر اور رنگ و آہنگ کی دنیا ان کی شعری فضا کو خوبصورت کرتی اور مشام جاں معطر کرتی چلی جاتی ہے۔ ان کا تخلیقی و فور قابل ذکر اس لیے بھی ہے کہ یہ فکری رجحان معاشرتی خمیر سے توانائی حاصل کرتا ہے اور شعری فضا ترنم ریز ہو جاتی ہے

ان کی شعری دنیا کے معنی و مفہام مقامی تہذیبی زندگی سے متعین ہوتے ہیں۔

دھاکے کا فیملہ ہونے والا ہے
میں نے اک سورج سے آنکھ ملا لی ہے

یہ مٹی پاؤں مرے چھوڑتی نہیں ورنہ
فلک کا راستہ بھی سامنے پڑا ہوا ہے

ارشاد کی پرواز اپنا ابتدائی ختم کر چکی ہے اور ابھی کھلی فضاؤں میں اسے دور تک جانا ہے
مجھے یقین ہے کہ ان کا شعری سفر اپنی اڑانوں کی تکمیل پر دور دراز کے قصے اور داستانیں بھی اپنے
ساتھ لائے گا اور داستان کوئی وہیں سے شروع ہوگی جو چناب اور جہلم کے صین وسط کی اس
سرزمین کا ورثہ ہے۔ وہ اپنی تہذیب میں اپنا جہان معنی پیدا ہی نہیں کریں گے، اس کی ترسیل بھی
کریں گے۔

دستِ قضا بڑھا ہے مری سمت الوداع

اے احکامِ عشق عبادتِ تمام کھد

وہ اپنے شعری سفر میں ظفر مند ہیں اور میری دعا ہے کہ اللہ رب العزت انہیں مزید
کامرانیوں عطا فرمائے۔ آمین

ارشاد ملک

اسٹنٹ ڈائریکٹر پبلی کیشنز یونیورسٹی آف سرگودھا



ارشاد محمود ارشد کی شعری کائنات

جواں فکر شاعر ارشد محمود ارشد سے میرا تعلق کئی برسوں پر محیط ہے یہ ۲۰۰۵ء کی بات ہے جب میں ملتان سے شاہینوں کے شہر سرگودھا میں اقامت گزین ہوا تو ایک خوب رو اور خوش گفتار نوجوان سے بزم فکر و خیال کی ادبی محفل میں ملاقات ہوئی۔ پتہ نہیں ارشد میں وہ کون سی بات تھی کہ وہ مجھے اپنا اپنا سالگا۔ پھر مزید ملاقاتوں کا سلسلہ دراز ہوا تو اس کی شخصیت کے اور بہت سے خوبصورت پہلو بھی سامنے آئے، یہ بات طے ہے کہ ارشد محمود ارشد ایک جینوئن شاعر اور محبت کرنے والا انسان ہے۔ میرے نزدیک انسانی محبت کا پہلو اس کا سب سے نمایاں وصف ہے کیونکہ محبت اور اخلاص کی ہر زمانے میں ضرورت رہی ہے۔ محبتوں کے چراغوں سے ہی نفرتوں کے اندھیروں کو مٹایا جاسکتا ہے۔ ارشد محمود ارشد کی شاعری کا بنیادی وصف محبت اور سماجی شعور ہے وہ اپنے شعری منشور کا اعلامیہ اس طرح تحریر کرتا ہے۔

چراغوں کو جلانے کی لگن میں
ہواؤں سے عداوت بڑھ گئی ہے

مجھے اک جل پری نے چھو لیا تھا
مری سانسوں کی حدت بڑھ گئی ہے

ہر اک منظر میں تجھ کو کھوجتا ہوں
پھٹنے سے محبت بڑھ گئی ہے

بساطِ زیست

ارشاد محمود ارشد کا اولین شعری مجموعہ ”محبت سی بے قراری ہے“ ۲۰۰۷ء میں ادب رنگ پبلی کیشنز ملتان کے زیر اہتمام ملتان سے شائع ہوا۔ جبکہ ارشد کا دوسرا مجموعہ کلام ”کبھی میں یاد آؤں تو“ ۲۰۰۹ء میں منظر عام پر آیا جبکہ ۲۰۱۲ء میں تیسرا شعری مجموعہ ”شام کی دہلیز پر“ اشاعت پذیر ہوا۔ ان تخلیقی شعری مجموعوں کے علاوہ ارشد محمود ارشد نے چار شعری انتخاب بھی مرتب کیے جن کے بالترتیب نام ”محبت ہانٹ لیتے ہیں“، ”نہی کا قصیدہ“، ”تمہاری یاد کا موسم“، ”کوئی تعبیر دو مجھ کو“ ہیں۔ ارشد محمود ارشد کا نیا شعری مجموعہ ”بساطِ زیست“ ہے۔ ارشد محمود ارشد کی شاعری کی تفہیم کے لیے ان کے شعری سفر کو بتدریج دیکھنا پڑے گا۔ میں نے ارشد کی مطبوعہ اور غیر مطبوعہ شاعری کو تفصیل سے پڑھا ہے، بے شمار ملاقاتیں بھی ہوئی ہیں۔ اس کا کلام بھی محافل میں سننے کا بارہا موقع ملا۔ تاہم جو بات سب سے زیادہ مضبوط ہو کر سامنے آئی وہ اس کی انسانوں سے محبت اور سماجی و معاشرتی شعور ہے اور یہ بات بھی مسلمہ ہے کہ سماجی شعور کا سب سے زیادہ ادراک وہی شخص رکھتا ہے جو اپنے سماج سے محبت کرتا ہے۔ ارشد نے نہ صرف لوگوں سے محبت کی ہے بلکہ سماجی ناہمواریوں اور نا انصافیوں کے خلاف آواز بھی بلند کی ہے۔ ارشد محمود ارشد اپنے پورے یقین کے ساتھ شعروادب سے منسلک رہنا چاہتا ہے۔ لہذا وہ اپنے وجدان میں ایسے احساسات اور جذبات کو جگہ دیتا ہے جن کا تعلق عصری تناظر اور ہم عصر معاشرے سے ہوتا ہے مثلاً وہ کہتا ہے۔

غم اٹھا کے بھی مسکراتا ہوں
کون سی خاک سے بنا ہوں میں
تو جہاں پھینک کر گیا تھا مجھے
دیکھ اب بھی وہیں پڑا ہوں میں
اپنی میت اٹھائے پھرتا ہوں
ایک مدت سے مر چکا ہوں میں

بساطِ زیست

ارشاد محمود ارشد کے مذکورہ بالا اشعار جس Sensitivity کا پتہ دیتے ہیں وہ اس کے ایک حساس فنکار ہونے کی دلیل ہے۔ اور یہ بات مسلمہ ہے کہ ایک حساس فن کار ہی اپنے کرد و پیش بسنے والے لوگوں سے محبت کر سکتا ہے وہ محبت محض رومانوی جذبات پر مبنی نہیں ہوگی بلکہ اس میں انسانی اقدار کی پاسداری کا آدرش بھی موجود ہوگا۔

زندگی آپ سکھاتی ہے قرینے سارے
زخم ملتے ہیں تو جینے کا ہنر آتا ہے

اگر تو قتل میں شامل نہیں تھا
تو چھینٹے کس لیے ہیں آستیں پر

زمانہ خوف کھاتا کس لیے ہے
فقط محراب ہے میری جبین پر

ارشاد محمود ارشد کی شاعری متنوع افکار کی حامل ہے۔ وہ معروف ادبی مراکز سے دُور رہ کر بھی اپنی شعری شناخت کو اپنا حوالہ بنانا چاہتا ہے ہر چند کہ سرگودھا ایک معروف دبستان ہے تاہم یہاں وہ ابلاغی سہولتیں میسر نہیں ہیں جن کا سہارا لے کر بہت سے بالشتیہ قد آور بن چکے ہیں تاہم وہ یہ نہیں جانتے کہ میڈیا کی چمک دمک عارضی ہوتی ہے، کسی فنکار کی بقاء کا انحصار اس کی تخلیقات کی بنیاد پر ہوتا ہے۔ ارشد محمود ارشد بھی اس جتن میں ہے کہ اس کے لفظ معتبر ہو جائیں، اس مقصد کے حصول کے لیے وہ پوری دیانت داری سے اپنا شعری سفر جاری رکھے ہوئے ہے۔ ارشد کا تازہ مجموعہ کلام ”بساطِ زیست“ اس کا چوتھا پڑاؤ ہے، جسے پڑھ کر یہ حقیقت آشکار ہوتی ہے کہ وہ اپنی منزل کے قریب تر ہوتا جا رہا ہے۔ معاصر شعری ادب میں ارشد محمود ارشد ان نوجوانوں

بساطِ زیست

کی نمائندگی کرتا ہے جو اپنی صلاحیتوں پر اعتماد رکھتے ہیں۔ ان کا یہ اعتماد شعری ایقان کی صورت میں ان کے اشعار سے مترشح ہو رہا ہے۔

میں اپنے آپ سے کر سکتا ہوں وفا بازی
اور ایک وصف ہے مجھ میں وفا شعار بھی ہوں
خواہشیں شعور مچاتی ہیں مرے دل میں کئی
ایک بس تیری طلب سب سے جدا گونجتی ہے
شب کے پہلو میں جب تو سو جائے
ایک دنیا ہے جاگتی سورج
ذرا سی دور لٹیروں کی ایک بستی ہے
گزر چکا ہوں میں اس راستے سے پہلے بھی

ارشاد محمود ارشد کی شاعری میں داخلیت اور خارجیت کا حسین امتزاج ایک ساتھ نظر آتا ہے وہ معاشرتی تضادات کے ساتھ ساتھ داخلی تصادم کا بیان کرنے میں بھی مہارت رکھتا ہے۔
کیا عجب کہ ارشد محمود ارشد کی شعری اور فنی ریاضت اس کے خوابوں کو جلد تجسیم کر دے اور وہ ایسا منظر نامہ دیکھنے میں کامیاب ہو جائے جس کے لیے وہ اپنا سفر جاری رکھے ہوئے ہے۔
میں ارشد محمود ارشد کے نئے مجموعہ کلام ”بساطِ زیست“ کا کھلے بازوؤں سے استقبال کرتا ہوں۔
اللہ کرے زور قلم اور زیادہ

ڈاکٹر شفیق آصف

صدر شعبہ اردو، یونیورسٹی آف سرگودھا، میانوالی کیمپس



بساطِ زیست اور قصرِ ذات

بساطِ زیست ارشد محمود ارشد کا چوتھا مجموعہٴ کلام ہے۔ تخلیقی اور شعری حسن کی حامل غزلیات اور پر تاثیر نظموں کی لفظیات کی بناء پر انہیں دبستانِ سرگودھا میں ایک منفرد مقام مل چکا ہے۔ ناقدین فن کی پزیرائی انہیں تسلسل سے اپنے احساسات و جذبات کو بیان کرنے کا حوصلہ عطا کر رہی ہے۔ زمین کے سفر میں اگر کوئی شے آسانی ہے تو وہ محبت ہے۔ اور ارشد محمود ارشد نے بساطِ دل بھی محبت کی زمین پر بچائی ہے۔ ہر شعر میں ایجاز و اختصار کو نمایاں کر کے ایک سچے تخلیق کار کی طرح لفظوں کو صدادی ہے۔ ذات کی نفی کرتے ہوئے شبِ غم میں امید کے دیے جلانے ہیں۔ ذاتی احساسات اور تجربات اور مشاہدے کے ہنر کو کمال بخشتے ہوئے بساطِ زیست پہ شعری حسن کے سہرے سجائے ہیں۔ وہ ان شعری محاسن سے بھی واقف ہیں جس سے غزل کا روپ سنورتا ہے۔ وہ ان جذبات کی حرمت اور منزلت سے بھی بہرہ ور ہیں جس سے نظموں کا جادو سرچڑھ کر بولتا ہے۔

ارشد محمود ارشد نے چہروں کی دنیا میں پزیرائی کی محفل سجائی ہے اور ملک کے کونے کونے سے شعراء کی پزیرائی اور حوصلہ افزائی کا سلسلہ جاری ہے۔ وہ تخلیقی سچائی اور اس کی پزیرائی کی خوبصورت کیفیت کو اولین سرمایہ قرار دیتے ہوئے فکر انگیز علامتوں میں اپنی زیست کی شعری خوش رنگی بڑھا رہے ہیں۔ اور ان فکر انگیز علامتوں میں ژولیدگی نہیں ہے تصنع اور کوئی شعوری الجھن بھی نمایاں نہیں۔ اپنے تاثر اور اپنے اعتقاد پر اطمینان کا وقار کچھ اس طرح نمایاں ہے

ایسے بھی آزار اٹھانا ٹھیک نہیں
احسانوں کا بار اٹھانا ٹھیک نہیں
بوڑھے بیڑ کی چھاؤں کیسے بانٹو گے
آنگن میں دیوار اٹھانا ٹھیک نہیں

بساطِ زیست

ہجرو وصال کے حسین موسموں، جگنو بن کر آنکھ میں اترنے والے خوابوں اور وہمِ غم کے اندھیروں سے نکل کر اس شعری مجموعے میں ارشد محمود ارشد سماجی مسائل کو بڑی حساسیت سے بیان کرتے ہوئے نظر آتے ہیں۔ زیست کا شعور اور فلسفیانہ شعور لہجہ اور فکر کو موثر بنا رہا ہے۔۔۔ سماجی مسائل مضامین غزل میں اس طرح باندھے ہیں کہ غزل کا سوز اور اسلوب بیان بھی برقرار رہا ہے:

مداری بس تماشا کر رہا تھا
مگر بچہ جمورا مر رہا تھا
وہ جو فٹ پاتھ پر اوندھا پڑا ہے
کبھی اس شخص کا بھی گھر رہا تھا
اک بھیڑیا تھا دوستی کی کھال میں چھپا
اس نے مرے وجود کو کھایا تھا اور بس
زندگی آپ سکھاتی ہے قرینے سارے
زخم ملتے ہیں تو جینے کا ہنر آتا ہے
پھر اس کے بعد ہی دیتا ہے کام کی اجرت
ہمارے خون سے پہلے وہ زر نکالتا ہے

ایک عمدہ تخلیق کار پزیرائی پہ یقین رکھتا ہے اس لئے پزیرائی چاہتا بھی ہے اور چند اشعار ہوں یا چند غزلیں وہ ہر مستند شاعر کے قلم سے ضرور سرزد ہوتی ہیں جن کو پڑھ کر بے ساختہ داد دینے کو دل چاہتا ہے درد سوز و گداز اور حسن و جمال سے آراستہ پیراستہ ان اشعار سے قاری کو باخوبی اندازہ ہو جاتا ہے کہ ارشد محمود ارشد طبعاً غزل کے شاعر ہیں:

چشمِ نمناک میں اُگی بارش
پھر بڑی دیر تک ہوئی بارش

دل سمندر سے بن گیا صحرا
تو نے بخشی نہ پیار کی بارش
کشتِ دل پہ تمہاری یادوں کی
روز ہوتی ہے ریشی بارش
دلِ مضطر کے سب کھلونے ہیں
تتلیاں پھول جل پری بارش
شام ڈھلنے پہ آ گئی ارشد
اور اب تک نہیں تھی بارش

وقت کی آواز میں سکوتِ جادواں ہر لمحہ گزشتہ کا احساس دلاتا ہوا محسوس ہوتا ہے اور شاعری کے فنِ لطیف کو جہنی سفر تو انا رکھتا ہے ایک شاعر جو خود پسند نہ ہو وہ اپنی ذات کا ادراک بخوبی رکھتا ہے اور فلسفہ شاعری کو بس یہی ادراک چاہیے۔۔۔۔۔ اس عہدِ پارسائی میں شرمساری کا احساس کسی کی کو ہے:

یہ مرا دین یہ مذہب غرور ہے ارشد
عمل یہ دیکھ کے اپنے میں شرمسار بھی ہوں
لبادہ اوڑھ کے رکھتا ہوں میں روایت کا
خیالِ دشت کا اک شتر بے مہار بھی ہوں

بساطِ زیست و فلسفہ زیست کو سمجھنے والے جانتے ہیں کہ ارسطو کے نظریہ کتھارسس نے کئی تنقیدی زاویوں کو جنم دیا اور جدید نفسیات میں کتھارسس نے ارتقا کی شکل اپنائی۔ عصرِ حاضر میں ارتقا کا عمل شاعری کے جذباتی اثر میں شامل ہوتا گیا اور شاعروں نے ایمانِ عقائد نسلِ رنگ لسانیات کی بنیاد پر ہونے والے ہنگاموں، انتشار کو صدمے کی طرح محسوس کیا اور جذبات کا اظہار

کیا۔ ہا ہی نفرتوں اور خیالی جنتوں کو پروان چڑھانے والوں کے لیے ارشد محمود ارشد کہتے ہیں اور
کیا خوب کہتے ہیں:

وظیفہ تجھ کو بتاتا ہوں ایک چاہت کا
جو قصرِ ذات سے نفرت کا شرکات ہے
نجانے کوئی جنت کی جستجو ہے تجھے
کہ جس کے واسطے جینا مرا حرام ہوا
نظموں میں بھی ارشد محمود ارشد کا طرزِ بیاں صاف اور فکر بلند ہے:

ابنِ آدم
کوئی جب پوچھتا ہے یہ
شیعہ ہو تم یا سنی ہو
وہابی ہو کہ دیوبندی
بتاؤ کون سے فرقے سے نسبت ہے
نجانے کیوں مجھے اک پل
بھائی کچھ نہیں دیتا
میں گہری سوچ میں تب ڈوب جاتا ہوں
مرے اندر سے اک آواز آتی ہے
سنا ہے تم نے بچپن سے
کہ تم تو ابنِ آدم ہو
تو پھر سچ بتاؤ نا
مسلمانوں کے فرقے کیا
یہ ہندو، سکھ، نصاریٰ، پارسی تک بھی
جہاں میں جتنے انساں ہیں

مرے بابا کے بیٹے ہیں
یہ مانا شکل و صورت میں
ذرا سے مختلف ہو گئے
رگوں میں دوڑتا ہے جو
لہو تو ایک جیسا ہے
سبھی اولادِ آدم سے
کہ جس میں آدمیت ہو
مری تو اس سے نسبت ہے
اُسی سے خون کا رشتہ
یہی سچ ہے
کہ جب میں ابنِ آدم ہوں
مرادِ ہب وہی ہے جو
مرے بابا کا مذہب تھا

یہ نظم بلاشبہ آج کے دور کے شرانگیز جذبات کے سامنے ایک ڈھال ہے اس نمائندہ اعلیٰ جذباتِ نظم کے لیے خصوصی داد و تحسین..... فلسفیانہ فکر اور عصر حاضر کے دکھِ قصرِ ذات میں رہنے کا فن اور عرفانِ ذات کا حصولِ محبت کا عکس اور اس کی حقیقت تک رسائی کی جستجو کے حاصل اس شعری مجموعے کو پڑھ کر بے ساختہ داد و تحسین کے ساتھ دُعا کا احساس بھی جاں گزیر نہیں رہتا ہے۔ میری دُعا ہے ارشدِ محمود ارشدِ اُن صاحبِ کمال شعراء کی صفِ اولین میں شامل ہو جن کے ہنر اور فن کی پزیرائی وسیع پیمانے پر کی جاتی ہے..... نہ صرف حال بلکہ مستقبل میں بھی ان کی پزیرائی اور طرزِ فکر کو باذوق لوگ اپنا اثاثہ سمجھتے ہیں۔

صائمہ نورین بخاری
ادبی آنگن ملتان

مجھے کچھ کہنا ہے

”عجب سی بے قراری ہے“ سے لگتا ہوا..... کبھی میں یاد آؤں اور..... کی صدا لگتا.....
 شام کی دہلیز پر..... ”بساطِ زیست“ بچھائے بیٹھا ہوں کہ سانسوں کی ہوت باقی ہے تو کھیل جاری
 ہے..... یہ شہر ادب بھی کسی حیرت کدے سے کم نہیں..... یہاں گام گام پر مختلف رویوں کا
 سامنا کرنا پڑتا ہے۔ کہیں طفر کے تیروں سے لہو لہان وجود..... تو کہیں داد و تحسین کی پھول پتیوں
 سے مشام جاں تک معطر ہو جاتا ہے کہیں حوصلہ بڑھایا جاتا ہے کہیں راستہ روکا جاتا ہے، کہیں بے پناہ
 اہنایت کا اظہار، کہیں انتہائی اجنبیت کا احساس۔

میں اس ریگزار کا تنہا مسافر نہیں مگر خود کو قافلے سے باہر محسوس کرتا ہوں لیکن میں آبلہ پا
 ہو کر بھی ہمت نہیں ہارتا کہ میری آبلہ پائی میرے حوصلے پست نہیں کرتی بلکہ ہمت بندھاتی ہے اسی
 لیے لڑکھڑاتے ہوئے بھی توازن بگڑنے نہیں دیتا۔ مجھے زیست کے اس تپتے صحرا میں چلنا ہے،
 آگے بڑھنا ہے۔ سفر دشوار سہی منزل دُور سہی مگر امید کی رُمق باقی ہے۔ شعر میری زندگی ہے شاعری
 میرا جنون..... اپنی بے ربط سوچوں کو تجسیم کرنا میرا مشغلہ نہیں مجبوری ہے کہ جب سوچ کا خام مال
 غبار بن کر اٹھتا ہے تو دم گھٹتا محسوس ہوتا ہے۔

اس لیے شعر کہنے لگتا ہوں

بڑھ نہ جائے غبار سینے میں

مجھے اس بات کا اعتراف ہے کہ میرے قہرِ سخن کی اساس محبت پر استوار ہے میرا پہلا
 ادبی پڑاؤ مکمل طور پر اس وارداتِ قلبی پر خیمہ زن ہے لیکن اس ادبی سفر کے ہر سنگ میل پر میں نے
 جو شعری نقوش اُبھارے ہیں ان میں محبت کی چاشنی بھی ہے اور رویوں کی تلخی بھی..... سماجی

بساطِ دل

تاہم اویوں کا کرب بھی ہے اور معاشرتی روایات و دقیا لوسی اقدار سے بے زاری بھی.....
دنیا میرے نزدیک ایک تماشا ہے حیرت ہے میں اسے اپنی نظر سے دیکھنے کا خواہاں
ہوں اور اسے اپنے زاویے سے سوچنے کا تمنائی..... میں اپنی منہ زور سوچوں کو لفظوں کی زنجیروں
میں جکڑنے کی بھرپور کوشش کرتا ہوں مگر یہ ضروری نہیں کہ میں ہر بار ان پر حاوی آسکوں کبھی کبھی
وہ لفظوں کی ڈور میں ادبی فن پارے میں ڈھل جاتی ہیں اور کبھی بغاوت کر کے میری بے قراری
میں مزید اضافے کا موجب بنتی ہیں۔ جب سے لفظوں سے کھیلنے کا ہنر آیا ہے یہ کھیل ایسے ہی
جاری ہے اور یہ بساط تب تک بچھی رہے گی جب تک سانسوں کی ہوت باقی ہے۔
میں اپنے ان تمام احباب کا شکر گزار ہوں کہ جن کا ساتھ اس گھٹن زدہ ماحول میں بھی
تازگی کا احساس دلاتا ہے۔ میں سپاس گزار ہوں محترمہ سیماء غزل، قمر رضا شہزاد، ارشد ملک،
ڈاکٹر شفیق آصف کا کہ انہوں نے میرے اس ادبی اثاثے پر اپنے قیمتی تاثرات کا اظہار کیا۔
میں مشکور ہوں جناب کرنل سید مقبول حسین (حرف اکادمی) اور ملک عرفان خانی کا
کہ انہوں نے میری کتاب کی طباعت میں تعاون کیا۔
محنت و سلامتی کی دُعا میں آپ سب کے لیے۔

ارشد محمود ارشد



نعت رسول مقبولؐ

اِن اندھیروں کو پھر روشنی چاہیے
اک نگاہِ کرمِ آپؐ کی چاہیے

جب تک آپؐ کا نام لب پہ رہے
تب تک بس مجھے زندگی چاہیے

نعت کہنے کی مجھ کو سعادت ملی
کچھ خن کو مرے تازگی چاہیے

یا نبیٰ یا نبیٰ سرِ نکلتے رہیں
میرے ہونٹوں کو وہ بانسری چاہیے

وہ جہاں پہلی آیت اُتاری گئی
جا کے غارِ حرا دیکھنی چاہیے

ذکر کرتا ہوں میں آپؐ کا اس لیے
قلبِ ارشد کو بھی شانتی چاہیے



سلام

شعور ضبط میں سب آگہی حسین کی ہے
جہاں دین میں یہ روشنی حسین کی ہے

شہید، شہد سے بیٹھا ہوا ہے کچھ ایسے
اس ایک لفظ میں سب چاشنی حسین کی ہے

انہیں کے نام پہ اس کو لٹا بھی سکتا ہوں
کہ میرے پاس مری زندگی حسین کی ہے

کچھ اس لیے بھی مجھے گھر تو گھر نہیں لگتا
سائی آنکھ میں جو بے گھری حسین کی ہے

اسی کو ایک نہ اک دن مراد ملتی ہے
کہ جس کے پیش نظر رہبری حسین کی ہے

بساطِ زیست

متاعِ زیست لٹاتا نہیں کوئی ایسے
یہ صرف جوش نہیں دلبری حسین کی ہے

پرانے لفظ ہیں لہجہ بھی لڑکھڑاتا ہوا
مرے سخن میں مگر تازگی حسین کی ہے

یوں دو جہان کی دولت سمیٹ لی ارشد
کہ میرے حصے اب چاکری حسین کی ہے



سلام

پہلے سوچ کے دھارے ماتم کرتے ہیں
اور پھر ہم تصویر تراجم کرتے ہیں

ان لوگوں کی بیٹائی بڑھ جاتی ہے
تیری یاد میں جو پلکیں نم کرتے ہیں

روتے ہیں کچھ لوگ غم شبیر میں یوں
درپردہ وہ دکھ اپنے کم کرتے ہیں

کرب و بلا میں سوچ ہمیں لے جاتی ہے
ریت کے ذروں میں خود کو ضم کرتے ہیں

جس جھنڈے کو حرمت بخشی فازٹی نے
آج بھی گھر گھر اونچا پرچم کرتے ہیں

ضبط کا بندھن ارشد ٹوٹ بھی سکتا ہے
دکھلاوے کو گریہ کب ہم کرتے ہیں



مرتے ہوئے وجود کی حسرت تمام شد
سانسوں سے لپٹی آخری چاہت تمام شد

ساقی تمہارے مدد بھرے ہونٹوں کا شکریہ
بادہ کشی کی ساری حلاوت تمام شد

ٹوٹی ہے آج سانس کی ڈوری تو یوں ہوا
ان دیکھی منزلوں کی مسافت تمام شد

بجھتے ہوئے چہانوں کی صورت ہوا ہوں میں
اک خمیدہ وجود کی طاقت تمام شد

دستِ قضا بڑھا ہے مری سمت الوداع
اے اعتکافِ عشق عبادت تمام شد

اے بارگاہِ حسن کوئی فیصلہ تو کر
اس نامراد عشق کی حجت تمام شد

ارشاد مجھے تو غیب سے آتی ہے اب صدا
اب تراب اب تری مہلت تمام شد



زمیں کی کوکھ سے پہلے شجر نکالتا ہے
وہ اس کے بعد پرندوں کے پر نکالتا ہے

شبِ سیاہ میں جگنو بھی اک غنیمت ہے
ذرا سا حوصلہ اندر کا ڈر نکالتا ہے

کہ بوڑھے پیڑ کے تیور بدلنے لگتے ہیں
کہیں جو گھاس کا تنکا بھی سر نکالتا ہے

پھر اس کے بعد ہی دیتا ہے کام کی اجرت
ہمارے خون سے پہلے وہ زر نکالتا ہے

وہی تجھ کو بتاتا ہوں ایک چاہت کا
جو قصرِ ذات سے نفرت کا شر نکالتا ہے

کہانی لکھتا ہے ایسے کہ اس کا ہر کردار
لکھنا کوئی نہ چاہے، مگر نکالتا ہے

میں ایسے شخص سے ارشدِ گریز کیسے کروں
فصیلِ دل میں جو دستک سے در نکالتا ہے



گھنے درخت کے سائے میں جب قیام ہوا
میں پہلی بار پرندوں سے ہم کلام ہوا

بنانے والے نے سوچا یہ دل بناتے ہوئے
کہیں تو اپنے بھی رہنے کا انتظام ہوا

فلک سے یونہی تو ہم خاک پر نہیں آئے
ہمارے واسطے کیا کیا نہ اہتمام ہوا

نجانے کونسی جنت کی جستجو ہے تجھے
کہ جس کے واسطے جینا مرا حرام ہوا

بچا کے لایا تھا جنات سے میں شہزادی
اسی کے ساتھ کہانی کا اختتام ہوا

عجیب کیف میں ڈوبی تھیں انگلیاں ارشد
کسی کا لمس مری عمر بھر کا جام ہوا

اس زندگی کی ہار سے دلگیر مت سمجھ
دُنیا کو میرے پاؤں کی زنجیر مت سمجھ

محشر میں کام آئیں گے اعمال ہی ترے
نام و نسب کو باصِبتِ توقیر مت سمجھ

میں بھی سخن شناس ہوں کچھ حق مجھے بھی دے
ہر ادب کو باپ کی جاگیر مت سمجھ

سینہ سپر رہے نہ جو صرصر کے سامنے
اس ٹٹماتی لو کو ٹو تنویر مت سمجھ

قرطاس پر پڑے ہوئے مردہ حروف ہیں
جس میں رنق نہیں اسے تحریر مت سمجھ

پانی ابل رہا ہے یہ باطن کی آگ سے
آنسو ہمارے درد کی تشہیر مت سمجھ

کچھ سازشیں بھی کام دکھاتی ضروری ہیں
ارشاد ہر ایک حادثہ تقدیر مت سمجھ



تلخ لہجہ ذرا ہوا مرے دوست
ورنہ دل کا نہیں برا مرے دوست

یار مجھ کو بھی سانس لینے دے
ہاتھ گردن سے اب ہٹا مرے دوست

تو کسی دھات سے بنا تو نہیں
زعم کرتا ہے خود پہ کیا مرے دوست

لٹنے والوں کی بات رہنے دے
میں نے پوچھا ہے راستہ مرے دوست

آ بھی سکتا ہے دسترس میں کبھی
تو نہیں ہے کوئی خدا مرے دوست

دن بدلتے نہیں ہیں رونے سے
حوصلہ! دیکھ، حوصلہ مرے دوست

تم نہ سمجھو تمہاری مرضی ہے
میں نے کہنا تھا کہہ دیا مرے دوست

عیب مجھ میں تو لاکھ ہیں ارشد
میں کہاں تم سا پارسا مرے دوست



زرد آنکھوں میں کئی پھول کھلا سکتی ہے
وہ کسی روز مرے خواب میں آ سکتی ہے

غیر ممکن ہے مگر کر کے دکھا سکتی ہے
زندگی موت سے آنکھیں بھی ملا سکتی ہے

کھینچ لائی ہے طلب در پہ ترے آج مجھے
اک جھلک تو میرے کا سے میں گرا سکتی ہے

جگ کی وسعت کا بھرم بھی نہیں توڑا جاتا
ورنہ دنیا مری مٹھی میں سما سکتی ہے

دیکھ لہجے کو ذرا دھیما ہی رکھنا ارشد
ورنہ وہ لڑکی بہت شور مچا سکتی ہے

حسین آنکھوں کی بیعت ہو رہی تھی
روایت سے بغاوت ہو رہی تھی

کوئی پیکر صحیفے میں ڈھلا تھا
نگاہوں سے تلاوت ہو رہی تھی

کمال فن تھا جو تیشہ گری کا
اسی بُت کی عبادت ہو رہی تھی

تعلق ٹوٹنے پر آ گیا تھا
پس پردہ شرارت ہو رہی تھی

سرِ مژگاں ستارے جھومتے تھے
خوشی اس ڈھب سے رخصت ہو رہی تھی

مرے اندر کا مجنوں مر چکا تھا
اسے مجھ سے محبت ہو رہی تھی

ہوائیں چار سو رقصاں تھیں ارشد
دیے کی غیر حالت ہو رہی تھی

ایک جھلک کی آج بھی آنکھ سواہی ہے
برسوں سے نیٹوں کا کاسہ خالی ہے

جب ہم دلوں مٹی سے تخلیق ہوئے
پھر تجھ میں کیا ایسی بات نرالی ہے

اچھا اچھا اس لڑکی کا پوچھتے ہو
وہ لڑکی تو کچھ کچھ دیکھی بھالی ہے

کس کے آگے جا کے میں فریاد کروں
دو آنکھوں نے میری نیند چھالی ہے

امشب میں بھی جشنِ خواب مناؤں گا
تم سے ملنے کی ترکیب نکالی ہے

بینائی کا فیصلہ ہونے والا ہے
میں نے اک سورج سے آنکھ ملا لی ہے

ارشاد ایک نہ اک دن پتھر بولے گا
یا پھر یہ سب میری خام خیالی ہے

خودی کے زعم میں ایسا وہ جتلا ہوا ہے
جو آدمی بھی نہیں تھا وہ اب خدا ہوا ہے

وہ کہہ رہا تھا بجھائے گا پیاس صحرا کی
مرا اک ابر کے ٹکڑے سے رابطہ ہوا ہے

تمہارا طرزِ بیاں خوب ہے مگر صاحب
یہ قصہ میں نے ذرا مختلف سنا ہوا ہے

یہ مٹی پاؤں مرے چھوڑتی نہیں ورنہ
فلک کا راستہ بھی سامنے پڑا ہوا ہے

اُسی کے ہاتھ پہ بیعت میں کر کے آیا ہوں
جو بوڑھا پیڑ کڑی دھوپ میں کھڑا ہوا ہے

خراج مانگتا ہے مجھ سے یہ بدن میرا
کہ لوحِ دل پہ ترا نام بھی لکھا ہوا ہے

وہ مجھ کو دیکھ کے رستہ بدل گیا ارشد
ذرا سی دیر میں اس کو یہ جانے کیا ہوا ہے

ایسے بھی آزار اٹھانا ٹھیک نہیں
احسانوں کا بار اٹھانا ٹھیک نہیں

نادانی میں دشمن سے مل بیٹھے ہیں
یاروں پر تلوار اٹھانا ٹھیک نہیں

بوڑھے پیڑ کی چھاؤں کیسے بانٹو گے
آگن میں دیوار اٹھانا ٹھیک نہیں

ناچ رہی ہے مجبوری ان آنکھوں میں
ہونٹوں سے اقرار اٹھانا ٹھیک نہیں

ابھی راہیں اندیشوں میں لپٹی ہیں
کاندھوں پر گھر بار اٹھانا ٹھیک نہیں

میں یہ سوچ کے آنسو پینے لگتا ہوں
آنکھوں میں انکار اٹھانا ٹھیک نہیں

کیسی چاہت ارشد فانی دُنیا کی
سر پہ یوں سنسار اٹھانا ٹھیک نہیں

ایسے بھی آزار اٹھانا ٹھیک نہیں
احسانوں کا بار اٹھانا ٹھیک نہیں

نادانی میں دشمن سے مل بیٹھے ہیں
یاروں پر تلوار اٹھانا ٹھیک نہیں

بوڑھے پیڑ کی چھاؤں کیسے بانٹو گے
آنگن میں دیوار اٹھانا ٹھیک نہیں

ناچ رہی ہے مجبوری ان آنکھوں میں
ہونٹوں سے اقرار اٹھانا ٹھیک نہیں

ابھی راہیں اندیشوں میں لپٹی ہیں
کاندھوں پر گھر بار اٹھانا ٹھیک نہیں

میں یہ سوچ کے آنسو پینے لگتا ہوں
آنکھوں میں انکار اٹھانا ٹھیک نہیں

کیسی چاہت ارشد فانی دُنیا کی
سر پہ یوں سنسار اٹھانا ٹھیک نہیں

مرد سمجھتا ہوں جس کو اسی کا یار بھی ہوں
چھپا ہوا ہوں زمانے پہ آشکار بھی ہوں

لبادہ اوڑھ کے رکھتا ہوں میں روایت کا
خیال دشت کا اک شتر بے مہار بھی ہوں

میں اپنے آپ سے کر سکتا ہوں وفا بازی
اور ایک وصف ہے مجھ میں وفا شعار بھی ہوں

وہ ایک شخص کہ جس سے ہوں کچھ گریزاں بھی
اسی کے واسطے کچھ کچھ میں بے قرار بھی ہوں

حقیر ذات کو میری تو جانتا ہے مگر
کسی کے سامنے میں سب سے پُر وقار بھی ہوں

بساطِ زیست پہ اس نے مجھے یوں رکھا ہے
کہیں ہوں میں جو پیادہ تو شہسوار بھی ہوں

یہ میرا دین یہ مذہب غرور ہے ارشد
عمل یہ دیکھ کے اپنے میں شرمسار بھی ہوں

کٹتے ہی ڈور سانس کی نام و نمود خاک
ہونا ہے ایک روز یہ قصرِ وجود خاک

ٹوٹا کسی کا دل جو گرا دوسری طرف
میزان میں پڑا ترا رخت سجود خاک

تجسیم کر رہا ہے وہ دستِ کمال ہے
آتش پرست، دہرے، مسلم، ہنود خاک

اس محفلِ طرب میں نہیں چاشنی کوئی
دل میں رمت نہ ہو اگر بزمِ سرود خاک

بڑھنے لگے ہیں چار سو رسموں کے دائرے
ٹھوکر لگا کے پاؤں کی کر دوں قیود خاک

یہ قوم ان ہی راستوں پہ چل پڑی ہے پھر
جن پر ہوئیں تھیں ایک دن عاد و ثمود خاک

سینے میں کوئی آگ ہے ارشد لگی ہوئی
ورنہ ہماری آنکھ سے اٹھتا یہ دود خاک

نمودِ ذات کے اس مرحلے سے پہلے بھی
تو میری سوچ میں تھا رابطے سے پہلے بھی

ہر ایک گامِ اذیت ہے آبلہ پائی
پھڑ گیا تھا میں اک قافلے سے پہلے بھی

ذرا سی دور لٹیروں کی ایک بستی ہے
گزر چکا ہوں میں اس راستے سے پہلے بھی

زمین کی خاک کبھی آسماں نہیں چھوتی
مجھے تھی اس کی خبر زائچے سے پہلے بھی

کچھ اس طرح سے وہ پھڑا کہ بجھ گئیں آنکھیں
نظر میں ناچے بہت دائرے سے پہلے بھی

کمال شیشہ گری کا نہیں کوئی اس میں
شبہ آنکھ میں تھی آئینے سے پہلے بھی

کہ اب کی بار اسے بڑھ کے روک لو ارشد
گزر گیا تھا کوئی سامنے سے پہلے بھی

مداری بس تماشا کر رہا تھا
مگر بچہ جمورا مر رہا تھا

وہ جو فٹ پاتھ پر اوندھا پڑا ہے
کبھی اس شخص کا بھی گھر رہا تھا

اسی کا عکس اس کے سامنے تھا
مگر وہ آئینے سے ڈر رہا تھا

محبت میں ہوئی ناکامیوں کا
وہ ہر الزام مجھ پہ دھر رہا تھا

بدن کی ریت اڑنا چاہتی تھی
میں صحرا آنسوؤں سے بھر رہا تھا

سکوں کی نیند اس کو بھی نہ آئی
ادھر بے چین میں شب بھر رہا تھا

انا اک درمیاں حائل تھی ارشد
لپ دریا جو پیاسا مر رہا تھا

سہا کر کھیل سارا اس زمیں پر
بیرا کر لیا عرش بریں پر

زمانہ خوف کھاتا کس لیے ہے
فقط عراب ہے میری جبیں پر

اگر تو قتل میں شامل نہیں تھا
تو چھینے کس لیے ہیں آستین پر

میں ہجرت کر کے آدھا رہ گیا ہوں
کہ آدھا چھوڑ آیا ہوں وہیں پر

کتابوں میں رکھا کرتے تھے ہم بھی
کہیں تتلی کہیں ٹوٹے حسیں پر

کوئی اے کاش مجھ کو ڈھونڈ لائے
میں خود کو بھول آیا ہوں کہیں پر

اسے ارشد بھلانا چاہتا ہوں
میں چاہوں بھی بھلا سکتا نہیں پر



زخم اس دل کا نشانی میں کہاں سے آیا
پھر لہو آنکھ کے پانی میں کہاں سے آیا

ماسوا عشق کے ہر چیز فنا ہوتی ہے
یہ مگر عالم فانی میں کہاں سے آیا

آؤ دو چار قدم چل کے ذرا دیکھتے ہیں
پھول بہتے ہوئے پانی میں کہاں سے آیا

ایک لقمہ بھی میسر ہے تو کر شکر ادا
تو نہیں سوچ گرائی میں کہاں سے آیا

اس کو کہتے ہیں اماوس کی سیہ رات اگر
چاند اس جھیل کے پانی میں کہاں سے آیا

دیکھ کر تجھ کو یہی سوچ رہا ہوں ارشد
تیرا کردار کہانی میں کہاں سے آیا

سوائے جس کے کوئی زندگی میں تھا ہی نہیں
اسے یقین مری دوستی میں تھا ہی نہیں

یہ کوئی اور طلب پانیوں میں لے آئی
مرا خیال کسی جل پری میں تھا ہی نہیں

میں ایک بزمِ طرب سے نکل کے آیا ہوں
سرورِ ہجر کسی راگنی میں تھا ہی نہیں

اسی کا پوچھتا ہوں ہر گزرنے والے سے
ترا مکان کہ جو اس گلی میں تھا ہی نہیں

مرے کلام کو پڑھ کر ہوا خفا مجھ سے
وہ جس کا ذکر مری شاعری میں تھا ہی نہیں

بس اک سکوتِ مسلسل تھا چار سو میرے
کوئی خیال کی بارہ دری میں تھا ہی نہیں

چمکتی دھوپ میں قدموں سے اگ پڑا ارشد
جو سایہ ساتھ مرے تیرگی میں تھا ہی نہیں



جنون شوق کسی مرحلے میں تھا ہی نہیں
کوئی چناب مرے راستے میں تھا ہی نہیں

کھڑا تھا سامنے اُس کے مگر تعجب ہے
کہ مرا عکس کہیں آئینے میں تھا ہی نہیں

اندھیرا بانٹنے آیا تھا رنج و غم اس کے
چراغِ شام کہ جو طاقے میں تھا ہی نہیں

ہبِ طویل بھی کاٹی ہے خود کلامی سے
کوئی شریک مرے رتیجے میں تھا ہی نہیں

ہر ایک کال پہ اس کا گماں گزرتا ہے
جو ایک شخص کبھی رابطے میں تھا ہی نہیں

مزائیں کاٹنی تھیں عمر بھر مجھے لیکن
مرا بیان کسی فیصلے میں تھا ہی نہیں

مجھے تھی گمشدہ منزل کی جستجو ارشد
کہ میرا دھیان کسی آبلے میں تھا ہی نہیں

شام لہجوں میں ڈھل بھی سکتی ہے
دھوپ چہرہ بدل بھی سکتی ہے

راہ مشکل ہے ریگزاروں کی
سوچ لینا تو چل بھی سکتی ہے

تو جو چاہے تو لڑکھڑاتی ہوئی
میری کشتی سنبھل بھی سکتی ہے

لازمی تو نہیں تصادم ہو
موت رستہ بدل بھی سکتی ہے

میں نے سورج سے دوستی کر لی
اب تو دنیا یہ جل بھی سکتی ہے

گرم سانسوں کا لس پاتے ہی
کچھ طبیعت پھل بھی سکتی ہے

ہم نے ارشد کبھی نہ سوچا تھا
دل میں حسرت یوں پل بھی سکتی ہے

کیوں چھوٹا ہے خار سینے میں
کوئی خنجر اتار سینے میں

اس لیے شعر کہنے لگتا ہوں
بڑھ نہ جائے غبار سینے میں

آگ پھر سے بھڑک بھی سکتی ہے
کچھ دبے ہیں شرار سینے میں

پھول مہکے ہیں تیری یادوں کے
خوب آئی بہار سینے میں

اک مکیں نے جو دل سے ہجرت کی
پھر نہ آیا قرار سینے میں

اس لیے ایک ہی محبت کی
ایک ہی دل تھا یار سینے میں

دفن میں نے کئے ہیں یاروں کے
راز ارشد ہزار سینے میں

چشم حیراں سے دیکھتا کوئی ہے
اس خرابے میں دوسرا کوئی ہے

عقل منکر ہوئی تو دل میرا
مجھ سے کہنے لگا خدا کوئی ہے

تجھ کو ایسے ہی سوچتا ہوں میں
پیسا پانی کو سوچتا کوئی ہے

یعنی تم نے مجھے پکارا ہے
یعنی مجھ کو بھی جانتا کوئی ہے

تجھ کو دیکھوں تو ایسا لگتا ہے
دورو جیسے آئینہ کوئی ہے

اک نظر کا سوال ہے بابا
در پہ کاسہ لیے کھڑا کوئی ہے

سب کو دشمن بنا لیا ارشد
تیرے جیسا بھی سر پھرا کوئی ہے

اس میں کیا بات مری جان وضاحت کی ہے
صاف آنکھوں میں لکھا ہے کہ محبت کی ہے

پاؤں پکڑے تھے بہت گاؤں کی مٹی نے مرے
ظہنتی مشکل سے ترے شہر کو ہجرت کی ہے

لوگ اب ایسے وفاؤں کا صلہ مانگتے ہیں
جیسے الفت بھی کوئی جنس تجارت کی ہے

مری معصوم سی چڑیا نہ عقابوں سے الجھ
تجھ کو اک دوست سمجھ کر یہ نصیحت کی ہے

تب کہیں جا کے وہ اندر کا ہے کافر نکلا
روز معصوم سے چہرے کی تلاوت کی ہے

تو نے جو آج نگاہوں سے گرایا ہے مجھے
یہ گھڑی مجھ پہ مری جان قیامت کی ہے

میں نے ارشد جسے ہراز بنا رکھا تھا
آج کیا سوچ کے اس نے بھی عداوت کی ہے

درد جب ہو فزوں کہانی میں
رنگ آتا ہے یوں کہانی میں

میرا کردار چیخ اٹھتا ہے
ہونٹ جب بھی سیوں کہانی میں

کارِ دشوار یوں نبھاتا ہوں
روتے روتے ہنسوں کہانی میں

کوئی کردار جب نہیں باقی
کس طرح میں رہوں کہانی میں

دیپ سارے بجھا دیئے جائیں
جب میں مرنے لگوں کہانی میں

میری میت کو تو جو بوسہ دے
پھر سے میں جی اٹھوں کہانی میں

آنکھوں آنکھوں میں دل کی باتیں ہوں
تو کہے میں سنوں کہانی میں

میں حقیقت میں مر گیا ارشد
پھر بھی زندہ تو ہوں کہانی میں



میں نے اُسی سے ہاتھ ملایا تھا اور بس
وہ شخص جو ازل سے پرایا تھا اور بس

لبا سفر تھا آبلہ پائی تھی دھوپ تھی
میں تھا تمہاری یاد کا سایہ تھا اور بس

حدِ نگاہ چار سو کربوں کا رقص تھا
پہلو میں چاند جھیل کے آیا تھا اور بس

اک بھیڑیا تھا دوستی کی کھال میں چھپا
اس نے مرے وجود کو کھایا تھا اور بس

پھریوں ہوا ہوائیں تھیں رقصاں تمام رات
اک طلحے میں دیپ جلایا تھا اور بس

اس کارزارِ زیست میں ہم نے تمام عمر
ارشد کسی کا عشق کمایا تھا اور بس



چشمِ نمناک میں اُگی بارش
پھر بڑی دیر تک ہوئی بارش

دل سمندر سے بن گیا صحرا
تو نے بخشی نہ پیار کی بارش

کشتِ دل پر تمہاری یادوں کی
روز ہوتی ہے ریشمی بارش

جسمِ بنجر تھا ہو گیا جل تھل
اس نے ہونٹوں سے جب لکھی بارش

دلِ مضطر کے سب کھلونے ہیں
تتلیاں، پھول، جل پری بارش

شام ڈھلنے آگئی ارشد
اور اب تک تمہیں تھی بارش

الہمنا ہے مرا کردار مجھ سے
کہ چاہے کیا کہانی کار مجھ سے

وہی برسوں کا بوسیدہ سا چہرہ
ہوا ہے آئینہ بے زار مجھ سے

اسے میں رازداں کرنے لگا تھا
لپٹ کے رو پڑی دیوار مجھ سے

وہ اک بوسہ مری نس نس میں اترا
کہ آتی ہے تری مہکار مجھ سے

زباں کی سچ سے قربت بڑھ رہی ہے
خفا سب ہو گئے ہیں یار مجھ سے

یہ ممکن تھا لڑائی جیت جاتا
دفا کرتی نہ گر تلوار مجھ سے

مقابلہ پُل صراطِ ہجر ارشد
نجانے کیسے ہوا اب پار مجھ سے

جو سورج کی تمازت بڑھ گئی ہے
گھٹاؤں کی ضرورت بڑھ گئی ہے

مجھے اک جل پری نے چھو لیا تھا
مری سانسوں کی حدت بڑھ گئی ہے

ہر اک منظر میں تجھ کو کھوجتا ہوں
پھٹرنے سے محبت بڑھ گئی ہے

چراغوں کو جلانے کی لگن میں
ہواؤں سے عداوت بڑھ گئی ہے

تو کیا یہ وقت واپس جا رہا ہے
زمانے میں جہالت بڑھ گئی ہے

مرے مالک عطا کچھ اور بھی ہو
مقدر سے ضرورت بڑھ گئی ہے

نجانے کیا وبا پھیلی ہے ارشد
دلوں میں اب کدورت بڑھ گئی ہے

شکستہ دل میں فرقت ناچتی ہے
سرِ مڑگاں اذیت ناچتی ہے

عجب میلہ لگا ہے نفرتوں کا
جدھر دیکھو کدورت ناچتی ہے

ترے طرزِ تکلم میں نہیں وہ
جو آنکھوں میں شرارت ناچتی ہے

ابھی کچھ دن مناجاتیں رہیں گی
ابھی سر پر مصیبت ناچتی ہے

بنا گھنگرو تمہارے آستیاں پر
کسی بے کس کی حاجت ناچتی ہے

سرِ محفل ہے کوئی محوِ رقصاں
پس پردہ ضرورت ناچتی ہے

بھرے دو گھونٹ اس ندیا سے ارشد
مرے ہونٹوں پہ لذت ناچتی ہے

ملے گا اس کا مجھے کیا، اٹھا کے لایا ہوں
پرانے وقت کا سکھ اٹھا کے لایا ہوں

تمہاری تشنگی دیکھی نہیں گئی مجھ سے
میں اپنی اوک میں دریا اٹھا کے لایا ہوں

شبِ سیاہ میں کچھ تو مجھے سہولت ہو
کسی کی یاد کا تارا اٹھا کے لایا ہوں

جو ہو سکے تو ذرا مختلف بنا اب کے
میں قصرِ ذات کا ملبہ اٹھا کے لایا ہوں

یہ پیاس علم کی کچھ تو بجھائیے صاحب
بڑے جتن سے میں بستہ اٹھا کے لایا ہوں

حوالے دھوپ کے جس نے مجھے کیا اک دن
اسی کے واسطے سایہ اٹھا کے لایا ہوں

تمام اشک سراہوں میں ڈھل گئے ارشد
شکستہ آنکھ میں صحرا اٹھا کے لایا ہوں

ذرا نمناک ہونا چاہیے تھا
فلک بھی خاک ہونا چاہیے تھا

وجودِ آدمیت آدمی کے
پسِ پوشاک ہونا چاہیے تھا

بدلتے موسموں کے تیوروں کا
ہمیں ادراک ہونا چاہیے تھا

مرا کردار مرتا جا رہا ہے
مجھے غمناک ہونا چاہیے تھا

جسے دستار سوہنی جا رہی تھی
اسے بیباک ہونا چاہیے تھا

کنارا دوسرا گر دیکھنا ہے
تو پھر تیراک ہونا چاہیے تھا

نہیں ہو تم زمانہ ساز ارشد
تمہیں چالاک ہونا چاہیے تھا



لہکا ساز ہونا چاہیے تھا
پس آواز ہونا چاہیے تھا

ہماری داستان زندگی کا
کہیں آغاز ہونا چاہیے تھا

اُلجھ کر راستے میں سوچتا ہوں
کوئی دمساز ہونا چاہیے تھا

وہ کمر گس کی اطاعت کر رہا ہے
جسے شہباز ہونا چاہیے تھا

ترے در پر قلندر آکھڑا ہے
تجھے تو ناز ہونا چاہیے تھا

بساطِ دلیت

ہوا کو چہرے کا حوصلہ بھی
دم پرواز ہونا چاہیے تھا

میں نقشے کے نشان تک آ گیا ہوں
یہیں پہ راز ہونا چاہیے تھا

حیاتِ رائیگاں کا ایک لمحہ
کہ پس انداز ہونا چاہیے تھا

سمجھتے تھے جے ہمزاد ارشد
اے ہمزاد ہونا چاہیے تھا

پہلے اس کی آنکھوں کو تصویر کیا
اور پھر سارے خوابوں کو تعبیر کیا

دکھ سے میرا سینہ شل ہو سکتا تھا
میں نے اُس کو شعروں میں تحریر کیا

روز و شب جنات سے لڑنا پڑتا ہے
ایک پری کے دل کو تھا تسخیر کیا

اس نے پیار کو کتنا ارزاں سمجھا تھا
زر سے جس نے تاج محل تعمیر کیا

ڈوب گیا تھا ہر منظر تاریکی میں
ایک دیے کی لو نے سب تنویر کیا

آج پرانا البم کھول کا بیٹھا تھا
بھولی ب سری یادوں نے دلگیر کیا

ارشاد دل کی الجھن بڑھتی جاتی ہے
چھوٹی چھوٹی باتوں کو گھمبیر کیا

صرف کار زیاں سمجھتے ہیں
لوگ چاہتے کہاں سمجھتے ہیں

ٹیکسی باتوں کو چھوڑیے صاحب
ہم تو میٹھی زباں سمجھتے ہیں

کیسے تیور ہیں ان ہواؤں کے
یہ فقط بادباں سمجھتے ہیں

ہار جاتے ہیں ہم مروت میں
وہ ہمیں ناتواں سمجھتے ہیں

تیرے لہجے کی اس ہناوٹ کو
یار حسن بیاں سمجھتے ہیں

اجنبی دیس میں مسافر کا
مسئلہ بے مکاں سمجھتے ہیں

پڑھتے کرتے ہیں گفتگو ارشد
پچھی ان کی زباں سمجھتے ہیں

صرف کارِ زیاں سمجھتے ہیں
لوگ چاہتے کہاں سمجھتے ہیں

تیکھی باتوں کو چھوڑیے صاحب
ہم تو میٹھی زباں سمجھتے ہیں

کیسے تیور ہیں ان ہواؤں کے
یہ فقط بادباں سمجھتے ہیں

ہار جاتے ہیں ہم مروت میں
وہ ہمیں ناتواں سمجھتے ہیں

تیرے لہجے کی اس بناوٹ کو
یار حسنِ بیاں سمجھتے ہیں

اجنبی دیں میں مسافر کا
مسئلہ بے مکاں سمجھتے ہیں

پہڑ کرتے ہیں گفتگو ارشد
پچھی ان کی زباں سمجھتے ہیں

میں جانتا ہوں مرے یار کرنے والی ہے
شکتہ جسم کی دیوار کرنے والی ہے

غریب شہر کی پگڑی اچھالنے والو
تمہارے سر سے بھی دستار کرنے والی ہے

رعایا نیند سے بیدار ہو گئی جب بھی
تو پھر یہ ظلم کی سرکار کرنے والی ہے

دعائے ابر بھی مانگی نہیں گئی مجھ سے
کہ میری جھونپڑی اس بار کرنے والی ہے

تھیڑے تیز ہواؤں کے اس طرح کھائے
کہ ٹوٹی شاخ لچک دار کرنے والی ہے

مدار چھوڑ کے یکدم لرزتی ہے ایسے
زمین خلاؤں کے اس پار کرنے والی ہے

ہمارا وار نشانے پہ لگ گیا ارشد
عدو کے ہاتھ سے تلوار کرنے والی ہے

ایسا گہرا سناٹا تھا آنکھوں میں
ایک سمندر ڈوب گیا تھا آنکھوں میں

اب جالوں سے بینائی دھندلائی ہے
برسوں پہلے خواب بنا تھا آنکھوں میں

میرے دل کی دھڑکن بے تربیت ہوئی
اس نے میرا عکس بھرا تھا آنکھوں میں

کل بھی کچی نیند سے میں بیدار ہوا
کل بھی کوئی خواب مرا تھا آنکھوں میں

جانے والے آنکھیں نوچ کے لے جاتو
ہم نے تیرا نام لکھا تھا آنکھوں میں

اک بیٹے کی لاش پہ ماں یوں روئی تھی
جیسے چشمہ پھوٹ پڑا تھا آنکھوں میں

ہمتِ حوا کی ارشدِ مجبوری تھی
جاتے جاتے اس نے کہا تھا آنکھوں میں

یوں طنائیں بکٹ گئیں ہیں ساز کی
اک تڑپتی روح نے پرواز کی

کان میں گونجے گی ظالم! بد دُعا
سسکیاں لیتی ہوئی آواز کی

جان، جانِ آفریں کو سوئپ دی
اب ضرورت کیا کسی دمساز کی

جس کے دل میں حبِ اہل بیت ہو
موت ملتی ہے اسے اعزاز کی

ایک دن چھو سکتا ہے وہ آسماں
طاقت پر جس میں ہو شہباز کی

سرخرو ایسا ہوا ہوں عشق میں
ایک دھڑکن بھی نہ پس انداز کی

کب شہادت کھول کر بائیں ملے
بات ارشد یہ تو ہے سب راز کی

حدود چشم کسی خاشیے سے باہر ہے
مرا یقین ترے واہے سے باہر ہے

ہتھیلی دیکھ کے میری یہ جوتی نے کہا
ترا نصیب ترے زانچے سے باہر ہے

کوئی تو سانحہ گزرا ہے اس پرندے پر
کہ آدھی رات کو جو گھونسلے سے باہر ہے

یہ دل اُسی کی طلب میں رہا ہے شام و سحر
مگر وہ شخص مرے دائرے سے باہر ہے

تمہاری دید کی خواہش ہی کھینچ لائی ہے
تمہارا گاؤں مرے راستے سے باہر ہے

اُتر گیا ہے وہ آنکھوں کے راستے دل میں
کسی کا عکس کہ جو آئینے سے باہر ہے

اسے ہے کون سی منزل کی جستجو ارشد
وہ ایک شخص کہ جو قافلے سے باہر ہے

کوئی وہم گماں میں تھا مرے ایقان سے پہلے
عجب پہچان تھی اس کی کسی پہچان سے پہلے

محبت میں خسارے پر گریباں چاک پھرتے ہو
ذرا سا سوچ لینا تھا میاں نقصان سے پہلے

کسی کی خوشنما سانسوں سے اب آگن مہکتا ہے
بہت ویران تھا یہ گھر مرا مہمان سے پہلے

تمہارا لمس پاتے ہی یہ جسم و جاں ہوئے جل تھل
وگرنہ ہر گھڑی رہتے تھے ہم بے جان سے پہلے

جو دل کی بات دل میں ہے لیوں تک وہ نہیں آئی
لگا ہیں کہہ رہی تھیں کچھ تری مسکان سے پہلے

ہمیں نے دشتِ اُلفت کو عطا کی ہے یہ رعنائی
وگرنہ اس کے رستے تھے بہت سنسان سے پہلے

امن کے گلستاں کو ہم نے ارشدِ خود اُجاڑا ہے
جہاں تھا پرسکون و بے خطر انسان سے پہلے



آئینہ جب کبھی ملا ہے مجھے
چشمِ حیراں سے دیکھتا ہے مجھے

اس نے اٹکوں کی روشنائی سے
کورے کاغذ پہ لکھ دیا ہے مجھے

ترکِ دنیا کا جب ارادہ ہو
میرا ہمزاد روکتا ہے مجھے

کشتی جاں بھنور میں ہے لیکن
تیری یادوں کا آسرا ہے مجھے

تو کہ واقف نہیں تعجب ہے
اک زمانہ تو جانتا ہے مجھے

جانے سورج کو کیا ہوا ارشد
سرخ آنکھوں سے گھورتا ہے مجھے

کوئی سمجھے تو زباں اس کی وہ کیا بولتا ہے
لوگ کہتے ہیں محبت کا خدا بولتا ہے

جشنِ آشوب مناتی ہوئی اے تیرہ شمی
میری کٹیا میں ابھی ایک دیا بولتا ہے

آج اس نے ہی محبت سے پکارا ہے یا پھر
اس کے لہجے میں کوئی اس کے سوا بولتا ہے

جل پری مجھ کو بلاتی ہے کہ پانی میں اتر
میرا ہمزاد کنارے پہ کھڑا بولتا ہے

اجنبی دیس کا باسی ہے اسی واسطے تُو
میری بستی کے مکینوں سے جدا بولتا ہے

ہر گھڑی شور سا اٹھتا ہے مرے سینے میں
کوئی پیچھی ہے جو پنجرے میں پڑا بولتا ہے

اب جو آتیں ہیں انا الحق کی صدائیں ارشد
میں نہیں بولتا بس میرا خدا بولتا ہے



حوصلے دیکھئے شہنشاہ کے
روبرو ہے کھڑا سمندر کے

نیند آنکھوں سے جب گریزاں ہو
ناز کیسے اٹھاؤں بستر کے

زورِ بازو کسی نے کیا جیتا
کھیل ہوتے ہیں سب مقدر کے

جس نے پیکر ترا تراشا ہے
جاؤں صدقے میں ایسے آزر کے

تیرا کوچہ میں چھوڑ آیا ہوں
اب تو جینا پڑے گا مر مر کے

میں جو ٹکڑوں میں بٹ گیا ارشد
یار ملتے رہے ہیں پتھر کے

نصیبِ قیس کا ادراک مجھ میں
اُتارے درد کے افلاک مجھ میں

ترے دم سے ہے رونقِ جسم و جاں کی
وگر نہ اڑ رہی تھی خاک مجھ میں

میں فطری طور پر معصوم ہی تھا
سرایت کر گیا چالاک مجھ میں

کسی کی جھیل آنکھیں کہہ رہی تھیں
کئی گم ہو گئے پیراک مجھ میں

دردِ غم کے دل کو نوچتے ہیں
عجب رکھی گئی خوراک مجھ میں

مکانِ جسم تو اجڑا ہوا ہے
مگر یادوں کی ہے املاک مجھ میں

نئی پلکوں سے جائے بھی تو کیسے
ہے ارشدِ روزِ شبِ غمناک مجھ میں

نمود ذات کا ایتقان مجھ میں
مثال جامِ جم و جہان مجھ میں

حریم ذات میں آہ و فغاں ہے
کہ سارے مر گئے ارمان مجھ میں

خزاں کا رقص بڑھتا جا رہا ہے
کہ سوکھے پڑ گئے گلستان مجھ میں

میں اک ایسی کہانی ہوں کہ جس کا
کہیں گم ہو گیا عنوان مجھ میں

درِ بت پر جبیں رکھتا نہیں ہوں
دھڑکتا ہے ابھی ایمان مجھ میں

یہ قصرِ جسم و جاں اجڑا ہوا ہے
چڑیلیں یاد کی مہمان مجھ میں

خدائے کبریا ہے دل میں ارشد
در آئے کس طرح شیطان مجھ میں



کتنی شدت سے کپکپائے ہوئے
سرد ہونٹوں سے جب ملائے ہوئے

تیری زلفیں بنائیں ریشم سے
رب نے کلیوں سے ہیں بنائے ہوئے

نام غیروں کا جب بھی لیتے ہیں
لگنے لگتے ہیں تب پرائے ہوئے

میرا تشنہ بدن کرو جل تھل
تم تو رکھتے ہو آبنائے ہوئے

آنکھوں آنکھوں میں کچھ کہا اس نے
دھیرے دھیرے سے مسکرائے ہوئے

یاد آیا وہ گل بدن ارشد
میں نے پھولوں سے جا لگائے ہوئے

ایک بس تیری طلب کی ہے تو کیا کیا چھوڑا
راہِ الفت پہ چلا یوں کہ زمانہ چھوڑا

میرے اس عزم کو دیکھا تو فلک بوس کئی
آڑھی ترچھی سی چٹانوں نے بھی رستہ چھوڑا

جب بھی روٹھے ہو تمہیں ہم نے منایا ہے مگر
تم نے عادت ہی بنا لی سو منانا چھوڑا

سورۃ الناس پڑھی اور پڑھی سورۃ جن
پھر بھی یادوں کی چڑیلوں نے نہ پیچھا چھوڑا

دھول راہوں کی ہوا ہوں میں تمہارے کارن
اے میاں عشق نہیں تم نے کہیں کا چھوڑا

شاخ سے لپٹا ہوا سانپ دکھائی جو دیا
خوف ایسا تھا کہ پنچھی نے ٹھکانہ چھوڑا

یہ بھی معلوم ہے ارشد وہ نہیں آئے گا
میں نے پھر بھی نہیں راہوں کو سجانا چھوڑا

جب فصیل وقت پر کچھ سانچے رہ جائیں گے
داستان زندگی کے تذکرے رہ جائیں گے

جانے والے کاش اتنا سوچ لیتا تو کبھی
اس شب تاریک میں سب در کھلے رہ جائیں گے

منزلوں کی جستجو میں چل پڑیں گے کارواں
گرد میں لپٹے ہوئے یہ راستے رہ جائیں گے

آؤ مل کر دور کرتے ہیں سبھی شکوے گلے
بدگمانی بڑھ گئی تو دوسرے رہ جائیں گے

اس کو مل جائے گی گاڑی جس نے تھا ما وقت کو
دیر سے پہنچے مسافر دیکھتے رہ جائیں گے

ایک دن اس زندگانی کی غزل ہوگی تمام
جو نہ باندھے جاسکے وہ قافیے رہ جائیں گے

نیند سے آنکھوں کی ارشد چپقلش اچھی نہیں
دوریاں بڑھتی رہیں تو رتبے رہ جائیں گے

اُس نے کچھ تو کہا پرندوں سے
جاگ اُٹھی فضا پرندوں سے

روز ٹوٹی ہے آس کی ڈوری
روز پوچھا ترا پرندوں سے

قید سانس نہچوڑ لیتی ہے
جال کہنے لگا پرندوں سے

غم کے پنچھی ہیں دل کی شاخوں پر
خوب پائی وفا پرندوں سے

آسمان کی لگن نہیں اچھی
کہہ رہی تھی ہوا پرندوں سے

تم جو آنکھیں بدلنے لگتے ہو
خوب سیکھی ادا پرندوں سے

لوٹ آئیں گے دیکھنا ارشد
پیار اتنا کیا پرندوں سے

جانتے ہیں یہ سب پرندے بھی
زندہ رہنے کے ڈھب پرندے بھی

کٹ کے جب بھی درخت گرتا ہے
پھڑپھڑاتے ہیں تب پرندے بھی

ناز کیسا خدا پرستی پر
مان لیتے ہیں رب پرندے بھی

رب کی شامل اگر مشیت ہو
خوب ڈھائیں غضب پرندے بھی

اس کا وعدہ ہے رزق دینے کا
بھوکے سوتے ہیں کب پرندے بھی

تم محبت سے گر سکھاؤ تو
سیکھ لیں گے ادب پرندے بھی

دل کی پھوٹی ہی کو نیلیں ارشد
چہچہائیں گے اب پرندے بھی



جہانِ دل بچھانا پڑ گیا ہے
کہ خود کو آزمانا پڑ گیا ہے

یہ کشتِ دل اجڑتی جا رہی تھی
پرندوں کو اڑانا پڑ گیا ہے

شبِ تاریک اٹھلانے لگی تھی
نیا سورج اُگانا پڑ گیا ہے

مہی پاداش ہے سچ بولنے کی
مرے پیچھے زمانہ پڑ گیا ہے

میں ایسے بت کدے میں آ گیا ہوں
جہاں سر کو جھکانا پڑ گیا ہے

مرا کردار جس میں مر گیا تھا
وہی قصہ سنانا پڑ گیا ہے

تبھی زحمتِ سفر باندھا ہے ارشد
کوئی وعدہ نبھانا پڑ گیا ہے



وہ جو اک شخص خیالوں میں نظر آتا ہے
آنکھ لگتے ہی مرے خواب میں در آتا ہے

میں ترے گاؤں سے پہلے بھی کبھی گزرا ہوں
ہاں اسی موڑ پہ اک بوڑھا شجر آتا ہے

اس لیے سر پہ اٹھایا ہے یہ غم کا سورج
دھوپ پڑتی ہے تو پیڑوں پہ ثمر آتا ہے

سوئے منظر کو جگا دیتی ہیں ہنسی کرنیں
چاند جب جھیل کے پانی میں اتر آتا ہے

زندگی آپ سکھاتی ہے قرینے سارے
زخم ملتے ہیں تو جینے کا ہنر آتا ہے

تجھ کو ارشد میں بتاتا ہوں حقیقت اس کی
مرا وجدان ابھی لے کے خبر آتا ہے

بے سبب تو نہیں آہوں کی نوا گونجتی ہے
چوٹ پڑتی ہے تو ڈھولک کی صدا گونجتی ہے

چار سو وحشت و ہیبت کے سوا کچھ بھی نہیں
دھبِ دل میں تری یادوں کی ہوا گونجتی ہے

حوصلہ توڑ نہ پائے گی شپ ہجر کبھی
دل میں اک آس کے جگنو کی ضیا گونجتی ہے

میں جو ہر بار مصیبت سے نکل آتا ہوں
میرے کانوں میں مری ماں کی دعا گونجتی ہے

اک نیا عشق مجھے گھیرنے آیا ہے مگر
بجھتی آنکھوں میں ابھی پہلی خطا گونجتی ہے

خواہشیں شور مچاتی ہیں مرے دل میں کئی
ایک بس تیری طلب سب سے جدا گونجتی ہے

جن پہ ہوتے تھے عقابوں کے نشیمن ارشد
ان چٹانوں پہ بھی کرگس کی ندا گونجتی ہے

چاند تارے اور نظارے کچھ نہیں
نی زمانہ بن تمہارے کچھ نہیں

اس بساطِ عشق پہ سب لٹ گیا
پھر بھی لگتا ہے کہ ہمارے کچھ نہیں

ایک بوسے کی اجازت بھی نہ دی
صاف کہہ دو ہم تمہارے کچھ نہیں

وہ جو پھولے ہیں کسی کی سانس پر
سب دکھاوا ہے غبارے کچھ نہیں

کس جزیرے پر اتر آیا ہوں میں
رقصِ وحشت ہے کنارے کچھ نہیں

ایک موسم میں گھری ہے زندگی
رت بدلنے کے اشارے کچھ نہیں

روزِ محشر امتحاں کس بات کا
ہاتھ میں ارشد ہمارے کچھ نہیں

سرد جذبوں میں حرارت کچھ نہیں
یہ دکھاوے کی محبت کچھ نہیں

یوں فضاؤں میں ملاوٹ ہو گئی
سانس لینے میں سہولت کچھ نہیں

ڈھب بدلتی شاعری پہ کیا کہوں
بے تنگی باتوں میں جدت کچھ نہیں

ایک بوسے نے حیاں مجھ پر کیا
ساغر و مینا میں لذت کچھ نہیں

دل کے دروازے مقفل ہوں اگر
پھر نمازیں اور تلاوت کچھ نہیں

گردشوں میں ہیں مقدر کے نجوم
سامنے ان کے ذہانت کچھ نہیں

اب تو ارشد ایسا لگتا ہے مجھے
سب فسانہ ہے حقیقت کچھ نہیں

چاند، سورج، فلک، کہکشاں کچھ نہیں
بن تمہارے یہ کون و مکاں کچھ نہیں

نوکِ مرگاہ ستارے نہ موتی کوئی
ضبط ایسے کیا کہ عیاں کچھ نہیں

ہے تخیل کی پرواز سب سے جدا
سامنے جس کے ہفت آسماں کچھ نہیں

دشت میں اک مسافر ہے بھٹکا ہوا
ریت پہ راستے کے نشاں کچھ نہیں

مثلِ خوشبو ہر اک بات افشا ہوئی
راز سینے میں اب رازداں کچھ نہیں

کھوٹ شامل جو واعظ کی نیت میں ہو
پھر تکلم یہ حسنِ بیاں کچھ نہیں

ایک کردار جب لاپتہ ہو گیا
قصہ گو! سچ کہوں داستاں کچھ نہیں

قصرِ دل راکھ کا ڈھیر کیسے بنا
آگ بھڑکی نہ ارشد دھواں کچھ نہیں



ایک مدت سے جو کاندھوں پہ ہوں صحرا رکھے
سنتِ قیس میاں جگ میں ہوں زندہ رکھے

اس سے کہہ دو ترے رازوں کی حفاظت ہوگی
اس سے کہہ دو مرے وعدوں پہ بھروسہ رکھے

تشنہ ہونٹوں کو لیے اور کہاں جاؤں میں
تو کہ دریا ہے مجھے تو بھی ہے پیاسا رکھے

میری کٹیا کے چراغوں کو بجھانے والے
میرا مالک ترے کمرے میں اجالا رکھے

آؤ ارشد کہیں اب نقل مکانی کر لیں
اس خرابے میں کوئی کیسے بیرا رکھے

کارِ الفت وفا تماشا ہے
حسن کی ہر ادا تماشا ہے

خود تماشا بھی ہے تماشائی
چشمِ بینا بھی کیا تماشا ہے

لوگ کرتے ہیں یوں اداکاری
ہر گلی میں نیا تماشا ہے

دل سے نکلی تو عرش چھو لے گی
لب پہ ٹھہری دعا تماشا ہے

شرم آنکھوں میں ڈوب جائے تو
لاکھ پردے، روا تماشا ہے

خود بجھا کے ہوا چراغوں کو
سر پٹختا ترا تماشا ہے

عکس مجھ سے اُلجھ پڑا ارشد
آئینے میں پتا تماشا ہے



بزمِ ہجراں سجائی رستے میں
یاد اس کی جب آئی رستے میں

اب تو راہیں بدلنے والی ہیں
بات اس نے بتائی رستے میں

اک محبت تلاشنے کے لیے
عمر ساری گنوائی رستے میں

زندگی کا سفر نہیں رکتا
چھوڑ جاتے ہیں بھائی رستے میں

آ کے منزل پہ کس نے سوچا ہے
کتنی مشکل اٹھائی رستے میں

ایک رہزن نے لوٹ لی ارشد
دن کی ساری کمائی رستے میں

قرطاس پہ قلم سے یوں نشتر لگائیے
جب دل بنا لیا ہے تو دھڑکن بنائیے

جل کے میں راکھ ہو بھی چکا ہوں مرے حضور
بہتر یہی ہے آپ مجھے بھول جائیے

آنکھوں سے اپنی اس لیے الجھا ہوں رات بھر
نیندوں کے ساتھ خواب کوئی ہونا چاہیے

بڑھتے ہوئے سکوت کا یوں توڑیے غرور
کوئی غزل تو میر کی اب گنگنائیے

اس نے کہا! خزاؤں میں کھلتے نہیں گلاب
میں نے کہا! کہ آپ ذرا مسکرائیے

طغیانوں کے شور سے مرعوب کیوں ہوئے
دریا کو گھیر گھار کے صحرا میں لائیے

مل تو گئی ہے آپ کو میراثِ قیس کی
ارشاد اب اپنے دوش پر وحشت اٹھائیے

سورج سے جو ٹوٹی دھوپ
پیڑوں پر ہے انکی دھوپ

مدت سے ہوں زنداں میں
مدت سے نہ دیکھی دھوپ

اُلجھ پڑی ہے بادل سے
ہو جائے گی اندھی دھوپ

شام نکلنے والی ہے
چاروں جانب پھیلی دھوپ

صحراؤں میں اتری ہے
کس کے ہجر کی ماری دھوپ

من کے پیڑ کو جھلسائے
تیری یاد کی تپتی دھوپ

کیسے جذبے سرد ہوئے
کیوں ہے ارشد ٹھنڈی دھوپ



طاری رہے گا سوچ پہ وحشت کا بھوت کیا
ٹوٹے گا کسی طور یہ شب کا سکوت کیا

پڑتی نہیں ہے آنکھ کے ساحل پہ سرخ دھوپ
کرتا میں آرزوؤں کے لاشے حنوط کیا

تم نے کہا تو زہر بھی پینا پڑا مجھے
اب اس سے بڑھ کے دوں تمہیں سچ کا ثبوت کیا

کیسے کپاس کے لیے گندم کو چھوڑ دوں
مٹی نہیں ہے بھوک تو کاتوں میں سوت کیا

میری نظر بھی طالب دیدار ہیر ہے
ملنا پڑے گا جسم پہ مجھ کو بھوت کیا

ارشد ہمارے ہاتھ سے پھسلے گی ایک دن
پہلے بچا سکا کوئی سانسوں کی ہوت کیا

جس نے مالک کی عطاؤں پہ بھروسہ رکھا
اس نے ہر حال میں جینے کا سلیقہ رکھا

زندگی اب تو اداؤں کی طرح لگتی ہے
چاند جگنو نہ کوئی تجھ میں ستارہ رکھا

میں نے اک بوندِ محبت کی فقط مانگی تھی
اور مرے یار نے کھکول میں صحرا رکھا

خیمہ دل میں اندھیروں کے سوا کچھ بھی نہیں
تیری یادوں کے چراغوں نے اجالا رکھا

آج پھر اس سے سرِ راہ ملاقات ہوئی
آج بھی اس نے ہتھیلی پہ ہے وعدہ رکھا

اس کے دم سے مری تکمیل بھی ہو سکتی تھی
مجھ کو اک شخص نے تا عمر ادھورا رکھا

آگ بھڑکے گی ذرا دیر تو ٹھہرو ارشد
ہم نے سورج کے مقابل میں ہے شیشہ رکھا



خفا مجھ سے ہوا ہے یار میرا
تبھی تو سانس ہے دشوار میرا

وہ جس کو میں نے تھی پہچان بخشی
وہی کرتا ہے اب انکار میرا

پھپھولے دل کے پھوڑوں کس کے آگے
نہیں ہے کوئی بھی غم خوار میرا

غموں کا روگ کھاتا جا رہا ہے
بدن ہونے لگا لاچار میرا

کہانی انتہا تک آ گئی ہے
کہیں آیا نہیں کردار میرا

دراشت قیس کی پائی ارشد
بہت ہے راستہ پُر خار میرا



حسرتوں کا جہاں اذیت ہے
کارِ اُلفت میاں اذیت ہے

پتھروں سے کلام کرنا ہے
کیسے کھولوں زباں اذیت ہے

ماند پڑنے لگی ہے بینائی
آنسوؤں کا دھواں اذیت ہے

لاش رکھی ہے اپنی کاندھوں پر
لے کے جاؤں کہاں اذیت ہے

کچھ حقیقت بھی ہو کہانی میں
یونہی وہم و گماں اذیت ہے

خود ہوں ارشد کھڑا نشانے پر
کیسے کھینچوں کہاں اذیت ہے



پہلے مجھ کو چاک پر رکھا گیا
پھر غموں کی آگ میں جھونکا گیا

تھی بھلی قسمت ہوا ہوں سرخرو
یوں تو مجھ کو بارہا پرکھا گیا

رفتہ رفتہ سب کے سب کھلتے گئے
دوستوں سے میں جدا ہوتا گیا

یہ عجب کہ سامنے منزل نہ تھی
میں وہاں پہنچا جہاں رستہ گیا

میں وہ بد قسمت سپہ سالار ہوں
سازش لشکر میں جو مارا گیا

اک محبت میں جہاں کو تج دیا
پھر بھی ارشد بے وفا سمجھا گیا

ڈبو کے خونِ تمنا میں انگلیاں مری جاں
کسی نے درد کی لکھی ہے داستاں مری جاں

ذرا سی دیر میں آنکھیں برسے والی ہیں
تمہاری یاد کی چمکی ہیں بجلیاں مری جاں

چلو ہم چاند پہ چل کر بسائیں بہتی کو
بچا کے راہ میں تاروں کی کہکشاں مری جاں

یہ زخمِ دل کے مہکتے گلاب جیسے ہیں
تجسبی تو چار سو اڑتی ہیں تتلیاں مری جاں

کسی نے دل میں دبی خواہش کریدی ہیں
حریمِ ذات سے اٹھنے لگا دھواں مری جاں

سنو اے کانچ کی گڑیا و فورِ شوق سے میں
تمہارے واسطے لایا ہوں چوڑیاں مری جاں

ہر ایک بار میں ہوتا ہوں سرخرو ارشد
ہر ایک موڑ پہ لیتی ہے امتحاں مری جاں



خیال یار میں کچھ دل کو بے کلی تو ملی
شبِ سیاہ میں یادوں کی روشنی تو ملی

یہ اور بات کہ برسا نہیں ہے ابرِ کرم
ہوائے سرد سے پھولوں کو تازگی تو ملی

تمہارے عکس کو آنکھوں میں بھریا میں نے
میرے خیال کے ساگر کو جل پری تو ملی

تھکن سے چور بدن کب تلک اٹھاتا میں
خدا کا شکر ہے آخری تری گلی تو ملی

یہ عشق چاٹ گیا ہے مرا بدن لیکن
کہ میری سوچ کے پیچھی کو آگہی تو ملی

کسی کا لمس تھا یا پھر صدائے 'کن' ارشد
چلو یوں خاک کے پتلے کو زندگی تو ملی

وہیں تک دیکھتا ہوں میں نظر میری جہاں تک ہے
خبر کیا بے کراں ساگر ترا ساحل کہاں تک ہے

نجانے کب تصور سے حقیقت میں بدل جائے
کسی کا چاند چہرہ جو ابھی وہم و گماں تک ہے

عدو نے من گھڑت باتیں سبھی بے پر اڑائی ہیں
حقیقت اس کہانی کی فقط اک رازداں تک ہے

ادھر آ میں بتاتا ہوں تخیل کس کو کہتے ہیں
اڈاری اس پرندے کی زمیں سے آسماں تک ہے

محبت کے کرشمے سے ہوئے تخلیق دو عالم
اسی کی سب عطا ہے جو مکاں سے لامکاں تک ہے

پھر اس کے بعد سب اپنے گھروں کو لوٹ جائیں گے
تری چوپال کی رونق ہماری داستاں تک ہے

یقیناً کچھ نہ کچھ اس کو تسلی ہو ہی جائے گی
دل مضطر کی ساری اضطرابی امتحاں تک ہے

اب ارشد ضبط کا بند ٹوٹنے کا خوف رہتا ہے
مری آنکھوں کا پانی بھی تو خطرے کے نشاں تک ہے



ہونٹ کچھ بھی نہ دیں صفائی، بھائی
آنکھ کرتی ہے لب کشائی، بھائی

کیوں تلے ہو ملانے مٹی میں
لاج پرکھوں نے تھی کمائی بھائی

تم تو اندھے کنویں میں ڈال گئے
اور میں دیتا رہا دہائی بھائی

کوئی سازش رچا کے آئے ہو
آنکھ مجھ سے نہیں ملائی بھائی

اب پڑوسی ہیں ایک دو بچے کے
کل جو رہتے تھے مل کے بھائی بھائی

اشک بن کے لہو ٹپکتا ہے
چوٹ ارشد وہ دل پہ کھائی، بھائی

کہیں تو پھینک ہی دیں گے یہ بار سانسوں کا
اٹھائے بوجھ جو پھرتے ہیں یار سانسوں کا

اٹا، غرور، تکبر، حیات کچھ بھی نہیں
کہ سارا کھیل ہے پیارے یہ چار سانسوں کا

چلو یہ زندگی زندہ دلی سے جیتے ہیں
بڑھے گا اس طرح کچھ تو وقار سانسوں کا

گلابی ہونٹ وہ ہونٹوں پہ رکھ کے کہتی تھی
رہے گا عمر بھر تجھ پہ خمار سانسوں کا

بڑے قریب سے گزری ہے موت چھو کے تجھے
جو ہو سکے کوئی صدقہ اُتار سانسوں کا

ہوا یہ وجد میں آ کر دیے سے کہنے لگی
کہ اب تو سہہ نہیں پائے گا وار سانسوں کا

اسے ہم زندگی سمجھیں تو کس طرح ارشد
کسی کے ہاتھ میں ہے اختیار سانسوں کا



شاخِ مشرق سے جو اُگا سورج
اب مرے سر پہ ہے کھڑا سورج

قصرِ دل کو اجالنے کے لیے
کاش اک بار جھانکتا سورج

اب تو آنکھوں میں دھند اترنے لگی
ہو نگاہِ کرم ذرا سورج

سب کے سب ہیں مرے قبیلے کے
چاند، جگنو، ہوا، دیا سورج

خود اندھیروں میں ڈوب جاتا ہے
ان اجالوں کو بانٹتا سورج

وقتِ مغرب کا ہو گیا ارشد
وہ سمندر میں جا گرا سورج



پریت سے جو اُترا بادل
صحرا صحرا بھٹکا بادل

تیری یاد کا ساون آیا
میری آنکھ سے برسا بادل

بنجر دل پر کب برسے گا
تیرے پیار کا بھیگا بادل

آنکھ سے ٹپ ٹپ آنسو برسے
جب قرطاس پہ لکھا بادل

صحراؤں میں پیاس اُگی ہے
کیسا دریا کیسا بادل

جانے کس کھلیان پہ برسے
سج دھج کر ہے لکلا بادل

دیکھ کے ارشد کھو جاتا ہوں
پریت، ساگر، صحرا، بادل



اس لیے بھی دوستوں سے میں خفا ہوتا نہیں
ہر کسی کا ہر کسی سے حق ادا ہوتا نہیں

اب میسر کیا تمہیں آؤں گا میں اس شہر میں
آج کل تو خود سے میرا رابطہ ہوتا نہیں

کوئی مسجد ہو کلیسا ہو یا کوئی بت کدہ
ہر جگہ موجود ہے یا پھر خدا ہوتا نہیں

اس زمیں کو چھوڑ کر چاہے چلا جا چاند پر
آسمان سر پہ رہے گا زیر پا ہوتا نہیں

مشق ہستی کو لگل جاتا ہے ارشد سوچنا
اس گھنے جنگل میں کوئی راستہ ہوتا نہیں

لڑکی باتیں کرتی ہے
اچھی باتیں کرتی ہے

وہ میٹھی تو دھیمے لہجے میں ہے
باتیں کرتی ہے

جیسا سندر چہرہ ہے
ویسی باتیں کرتی ہے

ہم دونوں جب ملتے ہیں
چُنری باتیں کرتی ہے

اس کے کان کی بالی بھی
میری باتیں کرتی ہے

دنیا کی تو عادت ہے
جھوٹی باتیں کرتی ہے

ارشد کیا وہ سکھوں سے
ساری باتیں کرتی ہے



ایسے ابھی ہے ڈور سوچوں کی
نیند اڑنے لگی ہے آنکھوں کی

دل کے جنگل میں رقص کرتی ہیں
کئی چڑیلیں تمہاری یادوں کی

مجھ کو حکم ازاں ملا ہے وہاں
جو کہ بستی ہے بہرے لوگوں کی

اس نے ہونٹوں پہ ہونٹ رکھے تھے
خوشبو جاتی نہیں ہے سانسوں کی

دل نے برسوں عذاب جھیلے ہیں
ہم نے کی تھیں خطائیں لمحوں کی

دشت آنکھوں میں بھر لیا ارشد
یہ نشانی تھی میرے پرکھوں کی



کچھ یوں ترے مدار سے نکلا ہوں اب کی بار
میں اپنے اختیار سے نکلا ہوں اب کی بار

قصرِ نمود ذات سے باہر نکل کے آ
میں بھی انا کے غار سے نکلا ہوں اب کی بار

منزل کے خدوخال ہیں آنکھوں کے سامنے
صحرا ترے غبار سے نکلا ہوں اب کی بار

شاید کبھی سکون کی سانسیں نصیب ہوں
یادوں کے اک حصار سے نکلا ہوں اب کی بار

یہ کیا کہ تم نے مجھ سے عداوت بھی چھوڑ دی
تو کیا ترے شمار سے نکلا ہوں اب کی بار

مقتل میں کوئی مانگ رہا ہے مبارزت
سج دھج کے اک وقار سے نکلا ہوں اب کی بار

ارشدِ روائے عشق کو سر سے اتار کر
اس دشتِ خار زار سے نکلا ہوں اب کی بار



کھا جائے میرے غم وہ بلا مانگ رہا ہوں
رو رو کے الٹی میں دعا مانگ رہا ہوں

لکھی ہے مقدر میں ضرورت بھی انوکھی
اس واسطے اوروں سے جدا مانگ رہا ہوں

ٹک ٹک مجھے دیکھے ہے مرا چاہنے والا
اتنا بھی نہ سمجھے کہ میں کیا مانگ رہا ہوں

بس میں نے تو چاہا تھا کبھی ربط نہ ٹوٹے
کب تم سے وفاؤں کا صلہ مانگ رہا ہوں

کس واسطے دنیا مرے کا سے میں گرا دی
درویش ہوں میں اس کے سوا مانگ رہا ہوں

اس تیرہ شمی سے کوئی سورج کو نکالے
ارشد میں اندھیروں سے ضیا مانگ رہا ہوں



جس ادھر، اُس پار ہوا
بھیج خدا نمدار ہوا

دیواروں کے دیپ بجھے
پھری تھی اس بار ہوا

صحرا صحرا بانٹتی ہے
پھولوں کی مہکار ہوا

برف بدن کو چھو آئی
جون میں ٹھنڈی ٹھار ہوا

پھولوں کو رعنائی دیں
تنتلی بلبیل ، خار ہوا

شاخوں سے یوں دور کھڑی
لگتی ہے بے زار ہوا

ارشدِ جینے کا سماں
قدرت کا شہکار ہوا



جمال یار اگر بدگماں نہیں ہوتا
ذرا سا فاصلہ بھی درمیاں نہیں ہوتا

صدائیں آج بھی دیتا ہوں دل کے گنبد میں
میں جانتا ہوں کہ وہ اب یہاں نہیں ہوتا

تمہیں اے کاش کبھی ہمسفر نہیں کرتے
ہمارے زیست کا بھی یوں زیاں نہیں ہوتا

تمام رات وہ آنکھوں میں کاٹ دیتے ہیں
کہ جن کے سر پہ کوئی سائباں نہیں ہوتا

کسی کسی کو مقدر اجال دیتا ہے
ہر ایک نام یہاں جاوداں نہیں ہوتا

جدائی چاٹتی رہتی ہے جسم و جاں ارشد
یہ ایسی آگ ہے جس کا دھواں نہیں ہوتا



ہوا چاہت کا نغمہ گا رہی تھی
دیے کی لو سمیٹتی جا رہی تھی

میں ارمانوں کا ماتم کر رہا تھا
کوئی دلہن بنی شرما رہی تھی

فسانہ پھر ادھورا رہ گیا تھا
کہانی وقت کو دہرا رہی تھی

کلی کرنوں کی حدت سے چٹ کر
گلستاں کی فضا مہکا رہی تھی

کوئی مہتاب پانی میں گرا تھا
ندی کس بات پر اترا رہی تھی

رندے گھونسلوں میں جا چکے تھے
انگلی کوچ ہی کرلا رہی تھی



چکی یوں سرخ دھوپ کہ نقشہ بدل گیا
پل بھر میں ایک پیڑ کا سایہ بدل گیا

میں تم سے کہہ رہا تھا وہ گرگٹ مزاج ہے
روتے ہو کس لیے کوئی چہرہ بدل گیا

کافور کس طرح ہوئی باتوں سے چاشنی
مطلب نکلتے ہی ترا لہجہ بدل گیا

اس بُھری زمین پہ دریا کو زعم تھا
صحرا کے پاس آ کے وہ رستہ بدل گیا

تیرے لیے جو کل تھا وہی آج بھی ہوں میں
تو مانتا نہیں ہے تو اچھا بدل گیا

اس نے مری غزل بھی یوں رکھی بیاض میں
ہر شعر جوں کا توں رہا مقطع بدل گیا

محروم ہو چکے ہیں جو شیشم کی چھاؤں سے
ارشد ہمارا گاؤں بھی کتنا بدل گیا



شب سیاہ میں یوں حوصلہ بڑھاتا ہوا
کسی خیال کا جگنو ہے جگمگاتا ہوا

نجانے کونسا لمحہ سپردِ خاک کرے
میں ایک اشک ہوں پلکوں پہ جھلملاتا ہوا

کنارا لاکھ ہو آنکھوں کے سامنے لیکن
سفینہ ڈوب بھی سکتا ہے ڈگمگاتا ہوا

خدایا اس کے لبوں کی ہنسی سلامت ہو
جو میرے پاس سے گزرا ہے مسکراتا ہوا

بدن کی بھر بھری مٹی کو دھول کر بیٹھا
کسی کے واسطے میں راستہ بناتا ہوا

ذرا سی دیر میں بے حال ہو گیا ارشد
پرندہ جال کے ہاتھوں میں کسمساتا ہوا

جب تک سانس کا تسلسل ہے
تو مری خواہشوں میں شامل ہے

کشتی جاں بھنور میں ہے مانا
تو مری آرزو کا ساحل ہے

جس ایسا ہے دل کے آگن میں
سانس لینا بھی اب تو مشکل ہے

بزر آنکھوں سے وار کرتا ہے
ایسا خوبرو وہ قاتل ہے

اک نشانی ہے اور بھی اس کی
سرخ ہونٹوں کے نیچے اک تل ہے

میرے سینے میں پھڑپھڑاتا ہوا
دل کا پنچھی بہت ہی گھائل ہے

کچھ کتابوں پہ نام ارشد کا
یہ مری زندگی کا حاصل ہے

دل مرا اس لیے بھی پوچھل ہے
ایک منظر نظر سے اوجھل ہے

آج بھی ہونٹ مثل صحرا ہیں
آج بھی آنکھ میری جل تھل ہے

لوگ رستہ بھٹک ہی جاتے ہیں
یہ محبت بھی ایک جنگل ہے

جس نے مجھ کو چرا لیا مجھ سے
ایک لڑکی بہت ہی چنچل ہے

اور تو کچھ نہیں کہانی میں
اک حویلی ہے اور مقفل ہے

کوئی جنت چرانے آیا تھا
اس لیے شہر بھر میں ہلچل ہے

یار ارشد تو دھیان میں رکھنا
یہ جو دُنیا ہے ایک دلدل ہے



دل میں پالا ہے یوں تمہارا دکھ
جیسے جینے کا ہو سہارا دکھ

اک کنارہ ہے سکھ محبت کا
اور ہے دوسرا کنارہ دکھ

میں نے مانگی کتاب چاہت کی
اس نے بھیجا ہے اک شمارہ دکھ

تم محبت کی بات کرتے ہو
تم سے ہوگا نہیں گوارا دکھ

پتی پتی گلوں کی روتی ہے
کس نے گلشن میں ہے اتارا دکھ

دشت دامن میں بھر لیا ارشد
ایک جیسا تھا بس ہمارا دکھ



تجھ پہ گزری تھی غم کی رات بھی کیا
چاند رویا تھا تیرے ساتھ بھی کیا

تم پہ جیون تو ہار بیٹھا ہوں
اور ہوتی ہے کوئی مات بھی کیا

میرا سایہ تو مجھ کو چھوڑ گیا
چھوڑ دے گا غم حیات بھی کیا

وہ جو لایا ہے چشم دید گواہ
اس نے دیکھی تھی واردات بھی کیا

سر کی جنبش کو چھوڑیے صاحب
آپ سمجھے ہیں میری بات بھی کیا

اس کے گیسو سلجھ گئے ارشد
اور سلجھے معاملات بھی کیا



جونہی لپٹی ہوا چراغوں سے
روٹھ بیٹھی ضیا چراغوں سے

ایک اجڑا ہوا مکان ہوں میں
مجھ کو یوں نہ سجا چراغوں سے

کوئی جھوٹکا بجھا بھی سکتا ہے
آس رکھوں بھی کیا چراغوں سے

روشنی مجھ سے ہمکلام ہوئی
عکس ابھرا ترا چراغوں سے

مشق ہستی کو پھونک دیتا ہے
آرہی تھی ندا چراغوں سے

غمٹماتے ہیں تب دیے ارشد
کھلتی ہے ہوا چراغوں سے



پیچھا کرتے کرتے اک آوازے کا
شب نے سینہ چاک کیا دروازے کا

دور افق پر ایسے لالی پھیل گئی
جیسے رخ پہ لیپ کیا ہو غازے کا

کوزہ گر نے پہلے کیا تخلیق کیا
سارا کھیل تماشا ہے اندازے کا

اجڑی ایک حویلی رو رو کہتی ہے
کون ہے وارث بکھرے اس شیرازے کا

آگ سے کھینے والے ہاتھوں کو ارشد
سامنا کرنا پڑتا ہے خمیازے کا

میں جس کے واسطے خود آج دوستوں میں نہیں
وہ ایک شخص بھی کچھ دن سے رابطوں میں نہیں

تو سرسرا کے چلے یا کہ دندنائے ہوا
کوئی چراغ مرے گھر کے طاقوں میں نہیں

عجیب سانحہ گزرا ہے شب کے پچھلے پہر
شجرِ اداس ہیں پنچھی بھی گھونسلوں میں نہیں

جدھر نگاہ کروں ریت ہے یا گرد و غبار
کہ سنگِ میل بھی صحرا کے راستوں میں نہیں

حتائی ہاتھ کی دستک ہے یا ہوا کا گزر
تمہارے لمس کی خوشبو تو آہٹوں میں نہیں

وہ مری لاش پہ آئے ہیں سر جھکائے ہوئے
کہ مرے یار بھی شامل تو قاتلوں میں نہیں

بس اب تو شوق ہی اڑنے کا رہ گیا ارشد
ذرا سی جان بھی ٹوٹے ہوئے پروں میں نہیں



دھوپ سے لڑتا مسافر معتبر ہونے لگا
ابر کا ٹکڑا جب اس کا ہمسفر ہونے لگا

صحن گلشن میں خزاؤں کا اثر ہونے لگا
رفتہ رفتہ بے لبادہ ہر شجر ہونے لگا

اک تری تصویر رکھی تھی سجا کر میز پر
اس تغیر سے مکاں میرا یہ گھر ہونے لگا

دھیرے دھیرے داستاں کی کھل گئیں گرہیں سبھی
آگ ٹھنڈی پڑتے قصہ مختصر ہونے لگا

دل کی بستی کے اجڑنے کی کہانی جب سنی
آنسوؤں سے اس کا چہرہ تر بہ تر ہونے لگا

رفتہ رفتہ سب رگوں میں سنناہٹ آگئی
نفرتوں کے زہر کا ایسا اثر ہونے لگا

چلچلاتی دھوپ بھی تھی آبلہ پائی بھی تھی
اب تمہارا غم بھی میرا ہمسفر ہونے لگا

جب سمجھ آنے لگی مجھ کو پرندوں کی زباں
معترف میری ریاضت کا شجر ہونے لگا

سوچتا ہوں اس پہ ارشد اب بھروسہ کیا کروں
کر کے جو رسوا مجھے خود معتبر ہونے لگا



چاہت میں کوئی ضابطہ رکھا نہیں کبھی
سود و زیاں کا ہم نے تو سوچا نہیں کبھی

ملتی نہیں ہے جیت کی بھی چاشنی اسے
جو کہ بساطِ عشق پہ ہارا نہیں کبھی

جس میں تمہارے روپ کا پر تو دکھائی دے
چہرہ ہماری آنکھ نے دیکھا نہیں کبھی

پھیلا ہے تیری آنکھ میں کا جل یہ کس لیے
تو بے سبب تو آج تک رویا نہیں کبھی

جو آدمی کے درد کو محسوس نہ کریں
ان پتھروں کو ہم نے تو پوجا نہیں کبھی

اڑ جائے تیرا روپ نہ تپتی نگاہ سے
جی بھر کے تجھ کو اس لیے دیکھا نہیں کبھی

وہ کیا بھلا مٹائے گا تشنہ لبی مری
چاہت کی ایک بوند جو دیتا نہیں کبھی

خوشیاں ہزار آئیں گی ہر ایک موڑ پر
بچپن کا دور لوٹ کے آتا نہیں کبھی

انکھیلیاں تو کرتا ہے دشت خیال میں
آہو ہماری سوچ کا بھٹکا نہیں کبھی

بن کے حوالہ جو مرے کتبے پہ درج ہو
ایسا تو ایک شعر بھی اترتا نہیں کبھی

اک دن اسی مقام پر آئیں گے وہ ضرور
ارشاد نے جانے والوں کو روکا نہیں کبھی



ایک بجھتا ہوا دیا ہوں میں
آخری سانس پر کھڑا ہوں میں

غم اٹھا کے بھی مسکراتا ہوں
کوئی خاک سے بنا ہوں میں

تو جہاں پھینک کر گیا تھا مجھے
دیکھ اب بھی وہیں پڑا ہوں میں

روز مجھ کو اچھال دیتی ہیں
روز آنکھوں میں ڈوبتا ہوں میں

اب جو چاہے سلوک کر مجھ سے
تیرے در پہ جو آگیا ہوں میں

اپنی میت اٹھائے پھرتا ہوں
ایک مدت سے مر چکا ہوں میں

بات کرنا ذرا سلیقے سے
تیرے قد سے میاں بڑا ہوں میں

رعب مجھ پہ نہ ڈال باتوں کا
تیرے جیسا ہی سر پھرا ہوں میں

جس کو دل میں چھپائے بیٹھے ہو
اس حقیقت کو جانتا ہوں میں

تم سے ہوتی ہے گفتگو اکثر
آئینہ جب بھی دیکھتا ہوں میں

جب سے تم نے نگاہ بدلی ہے
بس اسی دن سے لاپتہ ہوں میں

پھر زباں سے ادا وہ ہوتے ہیں
پہلے لفظوں کو تولتا ہوں میں

عشق ہستی اجاڑ دیتا ہے
اس کے نرغے میں آگیا ہوں میں

اتنا سوچا ہے روز و شب تم کو
ہو بہو تجھے سا ہو گیا ہوں میں

یہ جو سانسوں کے تار بجتے ہیں
ایک وعدہ نبھا رہا ہوں میں

پیار اتنا کیا ہے مٹی سے
خاک میں خاک ہو گیا ہوں میں

اب صدائیں مجھے نہ دو یارم
تیری دنیا سے جا چکا ہوں میں

خواب پلکوں پہ رقص کرتے ہیں
ایک مدت سے جاگتا ہوں میں

وہ کیوں راہیں بدل گیا ارشد
اک یہی بات سوچتا ہوں میں

ترے آزار مرتے جا رہے ہیں
مرے اشعار مرتے جا رہے ہیں

خوشی ناپید ہوتی جا رہی ہے
کہ اب تہوار مرتے جا رہے ہیں

خزائیں بال کھولے ناچتی ہیں
گل و گلزار مرتے جا رہے ہیں

کہانی کس طرف کو چل پڑی ہے
سبھی کردار مرتے جا رہے ہیں

حویلی دل کی ویراں ہو گئی ہے
در و دیوار مرتے جا رہے ہیں

مجھے مرمر کے جینا پڑ رہا ہے
مرے سخنوار مرتے جا رہے ہیں

بہت ارزاں ہوئی ہے آدمیت
کہ اب معیار مرتے جا رہے ہیں

ہم اپنی ذات کے زنداں میں ارشد
پس دیوار مرتے جا رہے ہیں



کالی زلف کا لوہا منوا سکتی ہو
میری سوچ کے سورج پہ چھا سکتی ہو

دیکھو ! تیور بدل رہا ہے موسم کا
تم چاہو تو چھتری میں آ سکتی ہو

سچ مچ کونل جیسا بیٹھا لہجہ ہے
کیا تم میری کچھ غزلیں گا سکتی ہو

انٹرول سے آگے اصل کہانی ہے
اٹھ کے جانا چاہو تو جا سکتی ہو

بھولی بھالی صورت سے یوں لگتا ہے
چکنی چھڑی باتوں میں آ سکتی ہو

تشنہ آنکھوں کی ایسے کچھ پیاس بجھے
ایسا کوئی منظر دکھلا سکتی ہو

ارشاد سب کچھ ہار کے اب وہ روتی ہے
لاکھ کہا تھا دھوکا بھی کھا سکتی ہو



ایسا بھی کیا دیکھ رہی ہو
آنکھ میں چہرہ دیکھ رہی ہو

کیسپس کی سیڑھی پر بیٹھی
کس کا رستہ دیکھ رہی ہو؟

یعنی آنکھیں میچے لڑکی
پھر اک پہنا دیکھ رہی ہو؟

اتنی سندر دُنیا کب تھی
اس کو جیسا دیکھ رہی ہو

یہ سب تیرے بعد ہوا ہے
گھر کا کچرا دیکھ رہی ہو

میں بھی کیا کیا سوچ رہا ہوں
تم بھی کیا کیا دیکھ رہی ہو

ہمارے ارشد جیت گیا ہے
تھکیل انوکھا دیکھ رہی ہو



میلی قسمت دھو سکتی ہو
کیا تم میری ہو سکتی ہو

بھیڑ میں انگلی تھام کے رکھنا
بھولی لڑکی کھو سکتی ہو

یعنی تجھ کو پیار ہے مجھ سے
بکھرے خواب پرو سکتی ہو

میں اک مصرع سوچ رہا ہوں
تم چاہو تو سو سکتی ہو

تیرے نام کا زہر پیا ہے
با نہیں کھول کے رو سکتی ہو

پھولوں جیسی صورت والی
دل میں خار چھو سکتی ہو

ارشاد اس نے تیر ہیں توڑے
کہہ دو! پیار ڈبو سکتی ہو



سنو! غیر ممکن ہمارا ملن ہے
میں اک خاک زادہ تو بنت گنگن ہے

تمہیں دیکھ کر میں یوں حیرت میں گم ہوں
کمال اس کا جس نے تراشا بدن ہے

ارے تم تو چھونے سے کلا رہی ہو
”عجب ہے نزاکت، غضب بانکپن ہے“

اسے چھو کے آتی نہیں اب ہوائیں
تیجھی تو فضاؤں میں ایسی گھٹن ہے

جسے میں سمجھنے سے قاصر رہا ہوں
کہوں کیا میں کیسا وہ طرز سخن ہے

مجھے گر وہ تعظیم دیتا ہے ارشد
زمانے کے دل میں کیوں ہوتی چھین ہے



ہر ایک موسم میں لہلہانے کی ٹھان لی ہے
گلوں نے صرصر کا دل جلانے کی ٹھان لی ہے

نکال کر ہم رہیں گے کشتی کو اس بھنور سے
کہ زورِ بازو کو آزمانے کی ٹھان لی ہے

تُو دیکھنا ہم غرور توڑیں گے رنج و غم کا
ہمارے ہونٹوں نے مسکرانے کی ٹھان لی ہے

میں ایک مدت سے چاک پر یوں پڑا ہوا ہوں
وجودِ ہستی کو کیا بنانے کی ٹھان لی ہے

کوئی بھی ایسا نہیں جو سمجھے مزاج میرا
تمہاری بستی سے لوٹ جانے کی ٹھان لی ہے

بھروں گا صحرا کو آنسوؤں سے کہ عکس اترے
یوں آسماں کو زمیں پہ لانے کی ٹھان لی ہے

یہاں سے وحشت کو کوچ کرنا پڑے گا ارشد
کہ فاختاؤں نے چہچہانے کی ٹھان لی ہے



مانتے ہیں ہوئی خطا صاحب
تم کو سمجھا تھا نا خدا صاحب

بچ منجھار چھوڑ دی کشتی
تم نے اچھا نہیں کیا صاحب

خواب پہلے دکھائے آنکھوں کو
توڑ ڈالا پھر حوصلہ صاحب

ایک بس آپ کے بدلنے سے
سارا منظر بدل گیا صاحب

قتل کرنے لگی چراغوں کو
آج ایسی چلی ہوا صاحب

کس طرح بے خبر ہو بندوں سے
ایسا ہوتا نہیں خدا، صاحب

آؤ ارشد کہیں مسیحا سے
یہ مرض لا دوا ہوا صاحب

بجائے دھوپ سے ایسا بنا رہا ہوں میں
گھٹنے درخت کا سایہ بنا رہا ہوں میں

کنارے جھیل کے یونہی نہیں ہوں بیٹھا ہوا
شفاف آب پر چہرہ بنا رہا ہوں میں

دکھائی دے تو رہی ہے یہ آبلہ پائی
کسی کے واسطے رستہ بنا رہا ہوں میں

سخنوری کروں تجھ کو نکھارنے کے لیے
تو ایسا ہے نہیں، جیسا بنا رہا ہوں میں

تمہارے ہجر کی صدیاں کشید کرتے ہوئے
بس اک وصال کا لمحہ بنا رہا ہوں میں

اے مرے مالک و مولا مراد بھر دے مری
لے اپنے ہاتھ کا کاسہ بنا رہا ہوں میں

تمہاری یاد کے لعل و گہر پرونے کو
کپاس کات کے دھاگہ بنا رہا ہوں میں

جو میری ذات سے ارشد گریز کرتا رہا
اُسی کو آنکھ کا تارا بنا رہا ہوں میں

تمہاری جیت کا معیار نہیں مانتا میں
بساطِ زیست پہ یوں ہار نہیں مانتا میں

جسے دکھائی بھی دیتے نہیں ہیں غم میرے
اک ایسے شخص کو غم خوار نہیں مانتا میں

یہاں تو خوف کے سائے میں شب گزرتی ہے
خوشی کے دن کو بھی تہوار نہیں مانتا میں

تمہاری آنکھ میں دنیا کی جھللاہٹ ہے
تمہیں اس عشق کا بیمار نہیں مانتا میں

وہ جب زبان پر اپنی نہیں رہا قائم
اسے تو صاحب کردار نہیں مانتا میں

مجھے دلیل سے قائل تو کر بھی سکتا ہے
اگر مگر کی یہ تکرار نہیں مانتا میں

بس ایک دھن میں چلا جا رہا ہوں میں ارشد
کسی کو راہ کی دیوار نہیں مانتا میں



خدا کے نام کی توہین نہیں کر سکتا
میں اپنے آپ کو بے دین نہیں کر سکتا

کہو تو بیٹھ کے الجھن کا حل نکالتے ہیں
ادھوری بات پہ آمین نہیں کر سکتا

کرائے دار کے ایسے نصیب ہوتے ہیں
وہ گھر کی چاہے بھی تزیین نہیں کر سکتا

اک ایسے اشک کو بے فائدہ سمجھتا ہوں
حلق ہمارا جو نمکین نہیں کر سکتا

جو خواب آنکھ کے ساحل پہ مر گئے ان کی
حدودِ ذات میں تدفین نہیں کر سکتا

کروں گا الوداع اس کو چھلکتی آنکھوں سے
اسے میں رکنے کی تلقین نہیں کر سکتا

چراغِ شام جلانے سے فائدہ ارشد
اگر وہ رات کو رنگین نہیں کر سکتا



تو کبریا کے فرامین کو کیا سمجھے گا
کہ دہریا ہے مرے دین کو کیا سمجھے گا

ابھی تو عشق کی ابجد سے آشنا بھی نہیں
نصابِ ہجر کی تدوین کو کیا سمجھے گا

وہ جس کے دل میں کوئی جل پری نہیں اتری
وہ قصرِ ذات کی تزئین کو کیا سمجھے گا

خدا کی ذات کو خاطر میں جو نہیں لاتا
ہمارے جیسے وہ مسکین کو کیا سمجھے گا

حیاتِ بزمِ طرب میں نہیں کٹی جس کی
وہ شخصِ روح کی تسکین کو کیا سمجھے گا

اٹھائے پھرتا ہے کھلول جو کہ شام و سحر
انا پرستی کی توہین کو کیا سمجھے گا

اسی کے حال پہ اب چھوڑ دے اسے ارشد
وہ خود پرست ہے تلقین کو کیا سمجھے گا



اتک پلکوں پہ سجاؤں گا چلا جاؤں گا
میں ترا ہجر مناؤں گا چلا جاؤں گا

بزمِ یاراں میں ذرا دیر گوارا کر لو
آخری گیت سناؤں گا چلا جاؤں گا

سرخ ہونٹوں سے نہیں پیاس بجھانی لڑکی!
ایک مصرع میں اٹھاؤں گا چلا جاؤں گا

میں نے منہ زور خزاؤں سے بغاوت کی ہے
”پھول گلشن میں کھلاؤں گا چلا جاؤں گا“

مجھ کو اک تیری طلب لے کے زمیں پر آئی
میں ترا پیار کماؤں گا چلا جاؤں گا

کون سنتا ہے یہاں دل کی دہائی ارشد
یونہی بس شور مچاؤں گا چلا جاؤں گا

بنا کے اس لیے رکھنا پڑے گی جیون سے
ہزار خواہشیں لپٹی ہوئی ہیں دامن سے

تمہارے بعد یہ دنیا تیاگ دی میں نے
نباہ کس طرح کرتا تمہاری سوتن سے

کسی فصیل کی سازش بھی اس میں شامل ہے
گریز پا جو ہوئی دھوپ میرے آنگن سے

مجھے بھی طور کی صورت جلا دیا اس نے
اک ایسے نور نے جھانکا تھا مجھ کو چلمن سے

صفائی ہاتھ کی تم کو دکھانے والا ہوں
میں ایک پھول نکالوں گا خالی برتن سے

یہ کارِ عشق ہے اس میں کفایتیں کیسی
جسے بھی چاہتے ہیں چاہتے ہیں تن من سے

رہے گا خود بھی سدا اضطراب میں ارشد
نکال کر وہ مجھے اپنے دل کی دھڑکن سے

ملی نغمہ

کچھ دن یونہی گھر کی چھت پہ جھنڈے بھی لہراؤ گے
دکھلاؤ گے کا پیار وطن سے تم سب ہی دکھلاؤ گے

آج تو جشنِ آزادی ہے سارے پاکستانی ہو
بس اک دن کی بات ہے کل سے قوموں میں بٹ جاؤ گے

پاکستان کا مطلب کیا ہے محشر میں گر پوچھا تو
لا الہ الا اللہ تم کہتے بھی شرماء گے

چور لیرو کب سوچا تھا ایسا وقت بھی آئے گا
قائد کا یہ تحفہ مثلِ دیمک تم کھا جاؤ گے

منزلِ پانے کی خاطر کچھ محنت کرنی پڑتی ہے
ماضی کی یادوں سے یونہی کب تک دل بہلاؤ گے

یہ میرا ایمان ہے اک طوق گلے کا ٹوٹے گا
نازک شانوں پر اے ظالم کتنا بوجھ بڑھاؤ گے

پیار وطن سے ہے تو ارشد آؤ مجھ سے عہد کرو
اس دھرتی کے ہر دشمن کی آنکھ سے آنکھ ملاؤ گے

ملی نغمہ

پاک وطن تو پرکھوں کا سرمایہ ہے
ہم نے تو ورثے میں سب کچھ پایا ہے

پہلے کتنے آچل وارے بہنوں نے
سبز ہلالی پرچم تب لہرایا ہے

اس جھنڈے کی چھاؤں میں یوں لگتا ہے
اللہ کی رحمت کا سر پہ سایا ہے

ایسی قسمت لے کے جگ میں آئے ہیں
دنیا میں فردوس کا کلکڑا پایا ہے

انیس سو ستائیس میں جو پھول کھلا
اس نے سارے عالم کو مہکایا ہے

پاک وطن تو نغمہ میری سانسوں کا
دھڑکن کی ہر لے پہ تجھ گایا ہے

خاکِ وطن ہے ارشدِ سرمہ آنکھوں کا
نورِ نظر کا جس نے اور بڑھایا ہے

تمہارے جنم دن پر.....

زندگی ہے تری اک حسیں موڑ پر
پھر گرہ پڑ گئی عمر کی ڈور پر

پر مسرت گھڑی تم کو حاصل ہوئی
سال چوبیس سے پچیس میں داخل ہوئی

پھول خوشیوں کے ہر پل مہکتے رہیں
تیرے ہونٹوں کے پچھلی چہکتے رہیں

کشتِ دل یوں سدا لہلہاتی رہے
اے مری جان تو مسکراتی رہے

چھو نہ پائے تجھے غم کی تپتی ہوا
ماں کا آچھل کرے سر پہ سایہ سدا

ایسے اپنے گھرانے کی دمساز ہو
تیرے بابا کو تجھ پہ سدا ناز ہو

میرے دل سے یہ اُٹھنے لگی ہے دعا
ہر قدم تیرا حامی و ناصر خدا

مل کے ہم نے گزاری ہیں جو ساعتیں
یاد رکھیں گی ان کو مری دھڑکنیں

مجھ کو ارشد یہ کہنے میں کیا عار ہے
تو مرا دوست ہے میرا غم خوار ہے



عورت

بنایا ہے مصور نے حسین شہکار عورت کو
الگ پہچان دیتا ہے کہانی کار عورت کو

وہ ماں ہو، بہن، بیوی، یا کہ بیٹی ہو سنو لوگو
ہر اک کردار میں رکھا گیا غم خوار عورت کو

یہی سچ سچ بنا دے گی ترے گھر کو حسین جنت
ذرا تم پیار سے کرنا کبھی سرشار عورت کو

پھر اک دن ان کی قسمت میں لکھی جاتی ہے رسوائی
زمانے میں سمجھتے ہیں جو کاروبار عورت کو

اسی کاروبار دھارے پھر رہی ہیں کچھ چڑیلیں بھی
میں عورت ہی نہیں کہتا کسی مکار عورت کو

سلام ان عورتوں پر جو کہ مائیں ہیں شہیدوں کی
سلامی پیش کرتا ہوں میں سو سو بار عورت کو

مجھے اس وقت ارشد کیوں مری ماں یاد آتی ہے
کسی کٹیا میں دیکھوں جب کسی نادار عورت کو

تمہیں آزاد کرتا ہوں

محبت کے سبھی وعدے
سبھی قسمیں سبھی رسمیں
جنہیں مل کر بہانے کے
کیے مہد و بیاں ہم نے
تمہیں اب ہار لگتے ہیں
جو بندھن توڑنا چاہو
مجھے گر چھوڑنا چاہو
ستم یہ بھی میں سہہ لوں گا
تمہارے بن میں رہ لوں گا
کہ دل نا شاد کرتا ہوں
تمہیں آزاد کرتا ہوں



ابنِ آدم

کوئی جب پوچھتا ہے یہ
شیعہ ہو تم یا سنی ہو
وہابی ہو کہ دیوبندی
بتاؤ کونسے فرقے سے نسبت ہے
نجانے کیوں مجھے اک پل
بھائی کچھ نہیں دیتا
میں گہری سوچ میں تب ڈوب جاتا ہوں
مرے اندر سے اک آواز آتی ہے
سنا ہے تم نے بچپن سے

کہ تم تو ابنِ آدم ہو
تو پھر سچ سچ بتاؤ نا
مسلمانوں کے فرقے کیا
یہ ہندو، سکھ، نصاریٰ، پارسی تک بھی
جہاں میں جتنے انساں ہیں
مرے بابا کے بیٹے ہیں
یہ مانا شکل و صورت میں
ذرا سے مختلف ہوں گے
رگوں میں دوڑتا ہے جو
لہو تو ایک جیسا ہے
سبھی اولادِ آدم سے
کہ جس میں آدمیت ہو
مری تو اس سے نسبت ہے
اُسی سے خون کا رشتہ
یہی سچ ہے
کہ جب میں ابنِ آدم ہوں
مراندہب وہی ہے جو
مرے بابا کا مذہب تھا



مرے مولا
مرے مالک
یہی سچ ہے
تو خالق سب جہانوں کا
سبھی مخلوق تیری ہے
کہ لفظ کن سے چلتا ہے
نظامِ سلطنتِ تیرا
رضا تیری نہ ہو جب تک
پرندہ پر نہیں مارے
مرے مولا
تُو عادل ہے
ہمیشہ عدل کرتا ہے
مگر میں یہ سمجھنے سے بھی قاصر ہوں
کہیں جب قتل ہوتے ہیں
تمہارے بے گناہ بندے
تو کس کا زور چلتا ہے



قیدی

سنولڑ کی
محبت کے سفر میں تو
کوئی منزل نہیں ہوتی
کہ تپتے ریگزاروں میں
ہمیشہ چلنا پڑتا ہے
یہ ایسا کھیل ہے جس میں
جہاں پہ جیت ہوتی ہے
وہیں پہ مات ہوتی ہے
فقط جو قرب پانے کو
محبت نام دیتے ہیں
بہت نادان ہوتے ہیں

سنولڑ کی
تمہیں تو بہت حوا کی
نظر آتی ہے مجبوری
تمہیں کیسے بتاؤں میں
کہ میں جو ابنِ آدم ہوں
مجھے بھی باندھ رکھا ہے
انہیں رسموں رواجوں نے
کہ جن کی قید میں تم ہو
انہیں کا میں بھی قیدی ہوں

❖❖❖

بیوپار

لاؤ مجھ کو دکھلاؤ تو
آنکھوں میں ہیں کیسے خواب
کچے ہیں یا پکے خواب
اچھا ان کے دام بتاؤ
دیکھو اتنا ذہن میں رکھنا
اس بازار میں خوابوں کے اب دام گرے ہیں
تجھ کو میں اک بات بتاؤں
برسوں پہلے میں نے بھی یہ کام کیا تھا
خواب بنے تھے خواب تھے نیچے
مجھ کو تو یہ گورکھ دھندہ اس نہ آیا

نیں گنوائی چین گنوائیا
دیکھو میرا کہنا مانو
ایسا کاروبار نہ کرنا
خوابوں کا بیوپار نہ کرنا
ایسے کاروبار میں اکثر
گھانا سہنا پڑتا ہے
کچے سینے ٹوٹ گریں تو
آنکھیں چھلنی کرتے ہیں
نیں دکا پیچھی کھو جاتا ہے
جینا مشکل ہو جاتا ہے





گھنے درخت کے سائے میں جب قیام ہوا
میں پہلی بار پرندوں سے ہم کلام ہوا
بنانے والے نے سوچا یہ دل بناتے ہوئے
کہیں تو اپنے بھی رہنے کا انتظام ہوا
فلک سے یونہی تو ہم خاک پر نہیں آئے
ہمارے واسطے کیا کیا نہ اہتمام ہوا
نجانے کونسی جنت کی جستجو ہے تجھے
کہ جس کے واسطے جینا مرا حرام ہوا
بچا کے لایا تھا جنات سے میں شہزادی
اسی کے ساتھ کہانی کا اختتام ہوا
عجیب کیف میں ڈوبی تھیں انگلیاں ارشد
کسی کا لس مری عمر بھر کا جام ہوا

شاعری خیالات و احساسات کا آئینہ ہے
ارشد محمود ارشد کے کئی شاعری کے مجموعے
منظر عام پر آچکے ہیں مضامین فطرت،
عہد حاضر کے مسائل، جدید غزل کی طرف
سفر اور دل فریب رچاؤ اس کی شاعری کے
خصوصی رنگ ہیں وہ اپنی ذات کی تکمیل
شاعری میں کرنا چاہتا ہے وہ دن دور نہیں
جب کامیابی اُس کے قدم چومے گی۔

کرنل سید مقبول حسین
(ستارہ امتیاز)

چیئرمین حرف اکادمی پاکستان

حرف
حرف اکادمی

ISBN NO: 978-969-8644-68-0